


بِسْمِ اللَّهِ الرَّحْمَنِ الرَّحِيمِ

# محکم دلائل سے مزین مکمل ترین اسلامی کتابیں

مکمل ترین اسلامی  
کتابیں



مکمل ترین اسلامی  
کتابیں



# مختصر سیرت نبوی ﷺ

پاکیزہ نسب • ولادت پاک • اسم پاک • صورت پاک • حیات پاک •  
وفات پاک • ازواج پاک • اولاد پاک • خدام • سفراء و گھریلو اثاثہ جات  
اور آپ کے ایک سو ایک پاکیزہ و مقدس

عادات و اطوار کا

مستند تذکرہ



تالیف:-

مولانا محمد عبد الرحمن صاحب

استاذ حدیث و تفسیر و ناظم (اول) مجلس علمیہ حیدرآباد

خلیفہ مجاز حضرت محی السنہ حضرت مولانا شاہ ابرار الحق صاحب مدظلہ العالی

فائزہ

بابی بک ڈپو

کٹر شیخ چاند لان کنواں ملٹی

نام کتاب :- مختصر سیرت نبوی (صلی اللہ علیہ وسلم)

تالیف :- مولانا محمد عبد الرحمن حیدر آبادی

کتابت :- ظہیر احمد مظفرنگری

مصحح :- مولانا محمد عمران صاحب قاسمی

طباعت :- شعیب پرنٹرس دہلی لا

سن اشاعت: اکتوبر ۲۰۰۳ء

اہتمام :- فیض الرحمن ربانی

قیمت :- پچیس روپیہ

ناشر

ربانی بک ڈپو  
کٹر شیخ چاندان کنواں ملی

۳۲۱۰۱۱۸ - ۳۲۱۰۸۳۰

## فہرست مضامین مختصر سیرت نبوی

صفحہ	عنوان	صفحہ	عنوان
۳۲	کاتبان وحی	۴	نعت شریف
۳۳	سفر ابرار	۵	افتتاحیہ
۳۴	مؤذنین رسول	۷	پاکیزہ نسب
۳۵	امراء و گورنر	۸	والدین محترنین
۳۸	محققین رسول	۹	ولادت پاک
۴۰	دربار نبوی کے شاعر	۱۰	اسم پاک
۴۰	خطبہ نبوی	۱۲	صورت پاک
۴۰	فارس نبوی	۱۷	اسما پاک
۴۱	نبوی ہتھیار اور سامان حرب	۱۸	دودھ پلانے والی خواتین
۴۵	لباس پاک	۱۹	کفالت و پرورش
۴۶	خانم نبوی (انگوٹھی)	۱۹	نبوت و رسالت
۴۷	نعلین شریفین	۲۰	معجزات
۴۸	آپ کی سواریاں	۲۱	اچھے چچا اور کچھ بیاں
۵۲	وفات پاک	۲۱	ازواج مطہرات
۵۸	سیرت پاک (ذاتی)	۲۸	کنیزات طاہرات
۹۲	نقشہ نعلین شریفین	۲۹	اولاد پاک
		۳۰	خدم و عظام

## نعت شریف

مکی، مدنی، ایشی و مغربی ہے  
پاکیزہ تر از عرش و سنا جنت فردوس  
آہستہ قدم بچی نگاہ پست صدا ہو  
اے زائر بیت نبوی یاد رہے یہ  
کیا شان ہے اللہ کے محبوب نبی کی  
بجھ جائے ترے چھینٹوں اے ابرکرم آج  
ادم کے لئے فخریہ عالی نسب ہے  
آرام گہ پاک رسولِ عربی ہے  
خوابیدہ یہاں روح رسولِ عربی ہے  
بے قاعدہ یاں جنبش لبی ادبی ہے  
محبوبِ خدا ہے وہ جو محبوبِ نبی ہے  
جو آگ مرے سینے میں مدت سے لگی ہے  
”از علامہ سید سلیمان ندوی“

۱۔ نوٹ: حضرت علامہ سلیمان ندوی نے مذکورہ نعت شریف کو مدینہ منورہ میں روضۂ اقدس کے سامنے برجستہ پڑھا تھا۔ فخر الہ تعالیٰ سائر المسلمین خیر الجزاء جزاء موفوراً۔

## افتتاحیہ

دنیا: کئے تمام مذاہب نے انسانی صلاح و فلاح کیلئے ایک ہی تدبیر بیان کی ہے کہ  
اس مذہب کے رہبر اور قاعدہ کی تعلیمات اختیار کر لی جائیں۔

لیکن آسمانی مذاہب میں اسلام صرف ایک ایسا آفاقی مذہب ہے جس نے اپنے  
داعی و پیغمبر کی پوری زندگی کو ”عملی نمونہ“ قرار دیا اور اسی کی اتباع و پیروی میں دنیا کی  
صلاح اور آخرت کی فلاح کو منحصر کر دیا ہے۔ صلی اللہ علیہ وسلم

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ ۖ لِّأُولَئِكَ الَّذِينَ هُمْ يُرِيدُونَ ۚ

رسول اللہ صلی اللہ علیہ وسلم کی زندگی انسانیت کیلئے بہترین نمونہ ہے۔

واقعہ یہ ہے کہ رسول اللہ صلی اللہ علیہ وسلم کی ذات پاک میں دو کامل نمونے ہیں۔

صورتِ پاک، سیرتِ پاک

سیرت کے سیرت نگاروں نے سیرتِ پاک پر ضخیم اور عظیم کتابیں مرتب کی ہیں  
لیکن صورتِ پاک پر امام المحدثین امام ترمذی (ولادت ۲۷۹ھ وفات ۳۲۰ھ) پہلے  
سیرت نگار محدث ہیں جنہوں نے ”سیرتِ پاک“ کے ساتھ ”صورتِ پاک“ کے عنوان  
پر عربی میں ایک وسیع و جامع رسالہ ”الشمائل الترمذی“ مرتب کیا جو کتب احادیث میں  
عظیم الشان و مستند حیثیت رکھتا ہے۔

ہمارے استاد شیخ الحدیث مولانا محمد زکریا صاحب نے اس عربی رسالہ کا اردو ترجمہ  
مع ضروری تشریحات ”خصائل نبوی شرح الشمائل الترمذی“ کے نام سے مرتب کیا ہے

شیخ الحدیث کی یہ کتاب خضائل نبویؐ اور حکیم الامت مولانا اشرف علی صاحب تھانویؒ کی شہرہ آفاق کتاب ہشتی زیور حصہ اور قدیم سیرت نگار محدث امام عبدالعزیز بن محمد بن ابراہیم بن جماعہ المعروف ابن جماعہ (المتوفی ۷۶۷ھ) کی مستند کتاب "المختصر النذی فی سیرۃ النبیؐ" سے زیر مطالعہ کتابچہ مرتب کیا جا رہا ہے۔ اس مختصر رسالہ میں آپ کی ایک ہوا یک ذاتی سیرت پاک کے علاوہ صورت پاک اور اسم پاک کی وضاحت، آپ کا بلند و اعلیٰ نسب نامہ والدین محترمین کا تذکرہ، رضاعت و کفالت اور بچپن، ازواج مطہرات، بنات طاہرات، کینزات طہیات، اولاد پاک کا تذکرہ، خدمت و خادومات، کاتبین وحی، خطباء و سفراء کرام، مؤذنین عظام و محافظین، تغلین شریفین و لباس پاک، گھریلو اثاثہ جات، سامان حرب ضرب جنگی لباس، سوار یوں اور جانوروں کی تفصیل اور وفات پاک کا تذکرہ بالا تینوں کتابوں سے لیا گیا ہے۔

اس طرح زیر مطالعہ کتابچہ سیرت نبویؐ رسول اللہ صلی اللہ علیہ وسلم کی ذاتی و خانگی و گھریلو سیرت طیبہ کا مستند ذخیرہ ہے جو سیرت کی بڑی بڑی کتابوں میں یکجا نہیں ملتا۔

فَلَكَ الْحَمْدُ يَا رَبَّنَا حَمْدًا اَعْلٰی مَا اَلْهَمْتَ وَ اَنْعَمْتَ عَلَيْنَا  
وَصَلَّى اللّٰهُ عَلٰی نَبِيِّنَا مُحَمَّدٍ سَيِّدِ الدُّنْيَا وَالْاٰخِرِيْنَ رَعَى الْاِلَٰهَ الطَّيِّبِيْنَ  
الطَّاهِرِيْنَ وَ اَصْحَابِهِمُ الرَّاشِدِيْنَ الْمُهْتَدِيْنَ وَالْحَمْدُ لِلّٰهِ  
رَبِّ الْعَالَمِيْنَ

خاکپائے مصطفیٰ

خادم الکتاب السنۃ محمد عبدالرحمن غفرلہ

حال مقیم جدہ (سعودی عرب)

## پاکیزہ نسب

علم تاریخ کے مستند علماء نے لکھا ہے کہ رسول اللہ صلی اللہ علیہ وسلم کا پاکیزہ نسب سیدنا آدم علیہ السلام تک تین جھٹوں میں بیان کیا جاتا ہے۔

سلسلہ نسب کا پہلا حصہ بلا اختلاف منقول ہے اس میں ناموں کا کوئی اختلاف نہیں اور وہ آپ کے والد بزرگوار حضرت عبداللہ سے جد اعلیٰ عدنان تک کے نام ہیں یہ ایسے ہی ہیں جیسا کہ نقل کیا گیا۔

دوسرا حصہ حضرت عدنان سے سیدنا ابراہیم علیہ السلام تک ناموں میں کہیں کہیں اختلاف پایا جاتا ہے۔

تیسرا حصہ سیدنا ابراہیم علیہ السلام سے سیدنا آدم علیہ السلام کے درمیانی ناموں میں غیر معمولی اختلافات ہیں۔ ناموں کا یہ اختلاف ایک طبعی و فطری حقیقت ہے کیونکہ ناموں کی یہ ساری تفصیلات ماقبل تاریخ سے تعلق رکھتی ہیں جبکہ علم تاریخ کا وجود سیدنا عیسیٰ علیہ السلام کی وفات یا ولادت سے شروع ہوتا ہے لیکن یہ واقعہ ہے کہ سیدنا رسول اللہ صلی اللہ علیہ وسلم کی ولادت شریفہ سیدنا عیسیٰ علیہ السلام کے آسمان پر اٹھائے جانے کے کم و بیش ساڑھے پانچ سو سال بعد ہوئی ہے اسلئے آپ کے سلسلہ نسب میں ناموں کی کمی و بیشی اور اختلافات قرین قیاس بھی ہیں لیکن اس حقیقت سے بھی کوئی اختلاف نہیں کرتا کہ سیدنا رسول اللہ صلی اللہ علیہ وسلم سیدنا اسمعیل علیہ السلام کی اولاد سے ہیں جو سیدنا ابراہیم علیہ السلام کے بڑے صاحبزادے تھے، رسول اللہ صلی اللہ علیہ وسلم کے سلسلہ نسب کے غیر اختلافی ناموں کی تفصیل حسب ذیل ہے۔

محمد بن عبد اللہ بن عبد المطلب بن ہاشم بن عبد مناف بن قصی بن  
کلاب بن مرہ بن کعب بن لؤی بن غالب بن فہر بن مالک بن نضر  
بن کنانہ بن خزیمہ بن مدرکہ بن الیاس بن مضر بن نزار بن معد  
بن عدنان۔

قرآن حکیم نے آپ کے خاندان کو پاکیزہ خاندان کہا ہے لَقَدْ جَاءَكُمْ رَسُولٌ  
مِّنْ أَنْفُسِكُمْ ۖ فَادْعُوا آلَکُمْ وَآلَکُمْ وَآلَکُمْ وَآلَکُمْ  
حضرت ابن عباسؓ اور امام زہریؒ نے انفسکم کے حرف فا پر زہری کی قرأت نقل  
کی ہے، انفس کے معنی افضل و اشرف ہیں یعنی رسول اللہ صلی اللہ علیہ وسلم عزت و شان والے  
خاندان سے ہیں۔ (بخاری باب مبعوث النبی)

## والدین محترمین

اپنی والدہ محترمہ کا اسم گرامی سیدہ آمنہ تھا سلسلہ نسب اس طرح بیان کیا گیا۔  
آمنہ بنت وہب بن عبد مناف بن زہرہ بن کلاب۔  
والدہ محترمہ آپ کے بچپن ہی میں انتقال کر گئیں جبکہ آپ کی عمر شریف چھ سال تھی۔  
والد محترم حضرت عبد اللہ نے جو حضرت عبد المطلب کے بڑے فرزند تھے  
ایسے وقت وفات پائی جبکہ آپ بطن مادر میں چھ ماہ کے تھے۔  
اور حضرت عبد المطلب نے اس وقت وفات پائی جبکہ آپ کی عمر شریف  
اٹھ سال تھی۔

صلی اللہ علیہ وسلم

## ولادت پاک

رسول اللہ صلی اللہ علیہ وسلم کی ولادت شریف آپ کے اپنے شہر مکہ المکرمہ میں  
عام الفیل (اصحاب الفیل والے سال) ماہ ربیع الاول دو شنبہ (پیر) کے دن صبح صادق  
کے وقت خواجہ ابوطالب کے مکان میں ہوئی۔ اس مقام کو "مولد الرسول" کہا جاتا ہے  
جو مردہ پہاڑی کے بائیں جانب شہر کے کنارے واقع ہے (آجکل ۱۸۱۵ء اس مقام  
پر دارالمطالعہ کی مختصر عمارت بنادی گئی ہے) آپ کی تاریخ ولادت کے بارے میں چار  
مشہور قول نقل کیے گئے ہیں۔

۸، ۹، ۱۰، ۱۱، ۱۲ ربیع الاول (عام الفیل)

تحقیقی روایات ۸ یا ۹ ربیع الاول کے بارے میں ہیں۔ سن عیسوی کے  
مطابق آپ کی پیدائش ۲۰ اپریل ۵۷۰ء تھی۔ (سیرۃ النبی ج ۱ ص ۱۷۷)  
عثمان بن العاص کی والدہ سیدہ فاطمہ بنت عبد اللہ کہتی ہیں کہ ولادت کے  
وقت میں سیدہ آمنہ حجرے میں تھیں اس وقت سارا مکان نور سے بھر گیا تھا اور آسمان کے  
ستارے مکان پر ٹھک پڑے تھے۔ (فتح الباری ج ۶ ص ۲۲۶)  
خود سیدہ آمنہ فرماتی ہیں کہ جب آپ پیدا ہوئے ہیں تو نہایت لطیف و پاکیزہ تھے  
بدن پر کسی قسم کی آلائش نہ تھی، تاریخی روایت یہی ہے کہ آپ محبتوں پیدا ہوئے (طبقات  
ابن سعد ج ۲ ص ۶۳، زرقانی ج ۱ ص ۱۲۷)

بعض مورخین نے لکھا ہے کہ آپ کے دادا حضرت عبد المطلب نے ساتویں دن  
آپ کا ختنہ کروایا اور اہل خاندان کی دعوت کی اور آپ کا نام "محمد" رکھا۔ (صلی اللہ علیہ وسلم)  
بعض دیگر مورخین نے لکھا ہے کہ آپ کا ختنہ حضرت جبریل امین نے کیا، بچپن

میں آپ کا شوق صدر کیا گیا تھا جہاں آپ اپنی رضاعی ماں سیدہ حلیمہ سعدیہ کے ہاں  
زیر پرورش تھے۔ واللہ اعلم

## اسم پاک

تاریخی طور پر یہ بات ثابت ہے کہ رسول اللہ صلی اللہ علیہ وسلم سے پہلے قوم  
عرب میں اپنے بچوں کا نام "محمد" رکھنا شاذ و نادر ہی تھا۔ آپ کے دادا حضرت عبدالمطلب  
نے آپ کا نام گرامی "محمد" رکھا۔ صلی اللہ علیہ وسلم، آپ کا دوسرا اسم گرامی "احمد" بھی تھا جو  
قدیم آسمانی کتابوں میں درج ہے۔ (سورۃ الصف آیت ۵)

آپ کا یہ اسم گرامی صحابہ کرام میں معروف مشہور رہا ہے۔ دربار نبوت کے  
شاعر حضرت حسان بن ثابتؓ کا یہ شعر کتب احادیث میں اس طرح ملتا ہے۔

صَلَّى اللهُ وَهَمَّ يَحْفَ بِعَرْشِهِ ۖ وَالظُّلُمُونَ عَلَى الْمُبَارَكِ أَحْمَدُ  
حاطان عرش کے فرشتے اور سب پاکیزہ ہستیوں نے بابرکت احمد پر

درود بھیجا ہے۔ صلی اللہ علیہ وسلم

امام بخاری نے اپنی کتاب تاریخ صغیر میں یہ روایت نقل کی ہے کہ حضرت علی  
بن زیدؓ فرماتے ہیں کہ آپ کے چچا خواجہ ابوطالب فرصت کے اوقات میں یہ شعر پڑھا کرتے تھے،

رسول اللہ صلی اللہ علیہ وسلم کی ولادت سے پہلے قوم عرب میں اسم محمد کا رواج بہت کم تھا۔ علامہ ابو جعفر  
محمد بن حبیب بغدادی (المتوفی ۳۵۴ھ) نے کل سات آدمی اس نام کے شمار کئے ہیں ان میں سے ایک نام محمد  
بن سفیان بن جاشع کے بارے میں لکھا ہے کہ ان کے والد نے ایک شامی راہب سے سنا تھا کہ آئندہ پیغمبر  
کا نام محمد ہوگا تو انھوں نے اپنے مولود کو نام محمد رکھ دیا تاکہ اس نبی کی برکت حاصل ہو۔

(کتاب المعبر ص ۱۳۰ تفسیر راجدی)

وَسَقَى لَهُ مِنْ اِسْمِهِ لِيُحْيِيَهُ ۖ فَذُو الْعَرْشِ يَحْمَدُ وَهَذَا اَحْمَدُ  
اللہ نے اپنے نام پاک سے آپ کا نام بنایا تاکہ آپ کی عظمت ظاہر کرے  
پس عرش والا محمود ہے اور آپ محمد ہیں۔

صلی اللہ علیہ وسلم (فتح الباری ج ۱ ص ۱۸۷)

حضرت عبداللہ بن عمرؓ فرماتے ہیں کہ آپ کے چچا خواجہ ابوطالب رسول اللہ  
صلی اللہ علیہ وسلم کی شان میں یہ شعر پڑھا کرتے تھے۔

وَاَبْيَضُ يُسْتَسْقَى الْعَمَامُ بِوَجْهِهِ

ثَمَالُ النِّسَاءِ عِصَّةُ الْاَزْوَاجِ

آپ صاف ستھرے پاکیزہ ہیں۔ آپ کے رونے مبارک کے صدقے میں بارش  
طلب کی جاتی ہے۔ آپ تہیوں کی پرورش کرنے والے اور بیواؤں کی حمایت کرنے  
والے ہیں۔ (بخاری) صلی اللہ علیہ وسلم

ام المؤمنین سیدہ عائشہ صدیقہؓ آپ کی وفات شریفہ کے بعد جہاں کہیں سیدنا  
یوسف علیہ السلام کے حسن و جمال کا تذکرہ سنا کرتیں تو بیساختہ اپنا یہ شعر پڑھ دیا کرتیں تھیں

لَوِ اِنِّي زُلْجَا لَوْرَاسَيْنِ جَبِيَّتَ ۖ لَأَقْرَنَ بِالْقَطْعِ الْقُلُوبَ عَلَى الْيَدِ  
زلیخا کو طعنہ دینے والیاں اگر رسول اللہ صلی اللہ علیہ وسلم کی حسین پاک کو ایک نظر  
دیکھ لیتیں تو ہاتھوں کے بجائے اپنے دل کاٹ لیتیں۔ (بخاری)

جس طرح آپ کا اسم پاک معجز نام ہے صورت پاک بھی معجزہ تھی۔ سینکڑوں انسانوں  
نے صرف آپ کے رونے مبارک کو دیکھ کر اسلام قبول کر لیا تھا اور شہادت دی کہ  
ایسا مقدس و پاکیزہ چہرہ جھوٹا نہیں ہو سکتا۔ صلی اللہ علیہ وسلم

حضرت عبداللہ بن سلامؓ جو بلند پایہ یہودی عالم اور اپنی قوم کے سردار بھی تھے  
جب آپ کو صرف ایک نظر دیکھا تو اعلان کر دیا اِنَّهُ لَيْسَ بِوَجْهِ كَذَّابٍ،

اسم پاک محمدؐ کا سادہ ترجمہ ”وہ ذات جس کی تعریف کی گئی ہو“  
عربی لغت کی مشہور کتاب قاموس میں لفظ ”محمدؐ“ کے یہ معنی لکھے گئے ہیں ”وہ  
ذات جس کی تعریف کا سلسلہ کبھی ختم نہ ہوا ہو۔ اَلَّذِي يُعْزَمُ بِكَ بَعْدَ مَرَّةٍ (قاموس)  
صلی اللہ علیہ وسلم

علاوہ انہیں صاحب قاموس نے لفظ ”محمد“ کو تحمید سے مشتق کیا ہے جس کے معنی میں مبالغہ اور تکرار کی صفت پائی جاتی ہے یعنی کسی کام کو ایسے طور پر انجام دینا کہ اسکا کوئی جز چھوٹنے نہ پائے۔ مثال کے طور پر کہا جاتا ہے:

فَلَا تَقْتُلُوا مَنكُم مَّنْ كَرِهَ لَكُمْ بِمَا كَرِهَ لَكُمْ ۖ ذَٰلِكُمْ كَبِيرٌ

قَسَمَ، قَسَمًا اس طرح تقسیم کیا کہ کچھ باقی نہ رہا

ایسے ہی محمدؐ کا ترجمہ وہ ذات جس کا ہر حصہ قابلِ حمد ہے کہ کوئی صحت  
تعریف سے جاگلی نہیں۔ صلی اللہ علیہ وسلم

مذکورہ کتاب قاموس میں لفظ ”حمدہ“ کے معنی قصار الحق بھی لکھے ہیں (حق ادا کرنا)  
اس لحاظ سے لفظ محمد کے معنی وہ ذات جس کا پورا پورا حق ادا کر دیا گیا ہو۔  
صلی اللہ علیہ وسلم

الغرض کمالات نبوت ہوں یا معجزات رسالت ہوں نبی کریم صلی اللہ علیہ وسلم کا اہم گرامی بھی ایک معجزہ ہے اور یہ زندہ معجزہ آج تک اپنی معنویت کو برقرار رکھے ہوئے ہے اور ابداً آباد تک رہے گا، دنیا میں جن جن چیزوں کا ذکر خیر جاری ہے ان میں رسول اللہ صلی اللہ علیہ وسلم کا ذکر خیر سب پر حاوی ہے۔

دربارِ نبوت کے مدحت سمر حضرت حسّان بن ثابتؓ کیوں مدح سمر رہے ہیں۔

وَأَحْسَنُ مِنْكَ لَمُتْرَقُطْ عَيْنِي ۞ وَأَجْمَلُ مِنْكَ لَمُتْلِدِ السَّيِّئِ

ماضی قریب کے غیر معروف شاعر لطف بدایونی نے آپ کے حسن و جمال کو جس بھونپتی سے ادا کیا ہے اردو محبت سرائی میں ایسا عنوان نظر نہیں آتا۔

رخِ مصطفیٰ ہے وہ آئینہ کہ اب ایسا دوسرا آئینہ

نہ ہماری بزم خیال میں نہ دکانِ آئینہ ساز میں

صلى الله عليه وسلم

البتہ فارسی زبان میں اسی عنوان کو اس طرح ادا کیا گیا،

آفاقہا گردیدہ ام نہر بیتاں ورنیدہ ام !

بسیار خوباں دیدہ ام لیکن تو چیزے دیگر ی

ترجمہ: کائنات چھان ڈالی اور حسینان جہاں کو خوب دیکھ لیا لیکن آپ کا حسن و جمال ہی کچھ اور ہے۔

صلی اللہ علیہ وسلم

سیرت نگار اور صورت نگار تمام مورخین رسول اللہ صلی اللہ علیہ وسلم کے اوصاف و اخلاق عالیہ بیان کرنے کے بعد یہ جملہ ضرور لکھا کرتے ہیں۔

لَمَّا رَقِبْنَاهُ وَلَا جُعْدًا مِثْلَهُ

ہم نے آپ جیسا باجمال و باکمال نہ پہلے دیکھا نہ آپ کے بعد۔

صلی اللہ علیہ وسلم



زندہ عجبرہ: اسم پاک محمد صلی اللہ علیہ وسلم کی معنویت کی زندہ شہادت آپ کا وہ ذکر خیر ہے جو حسبِ قیامت تک سنا جائے گا۔

کلمہ طیبہ میں، اذانوں میں، نمازوں میں، دعاؤں میں، محرابوں میں، منبروں پر، وعظوں میں، درسگاہوں میں، خانقاہوں میں، مسجدوں میں، محفلوں میں، خلوت کدوئوں میں، میدانوں میں، سمندروں میں، خلاؤں میں، سفر میں، حضر میں، اٹھتے بیٹھتے، جاگتے سوتے، چلتے پھرتے اسم پاک محمد رسول اللہ کا لائنا ہی سلسلہ شبِ روز شمالاً جنوباً، شرقاً غرباً، زمین و آسمانوں، عرش و فرش میں، جن و انس اور فرشتوں کی زبانوں پر جاری و ساری ہو رہا ہے اور خود رب العزت و الجلال بھی ہر آن اپنی خصوصی رحمتیں نازل فرما رہے ہیں۔

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا، (الاحزاب)  
صلی اللہ علیہ وسلم

## صورتِ پاک

نبی کریم صلی اللہ علیہ وسلم کے اوصاف و اخلاق بیان کرنے والوں میں حضرت ہند بن مالہ نمایاں حیثیت رکھتے ہیں، یہ بزرگ اُمّ المؤمنین سیدہ خدیجہ الکبریٰ کے پہلے شوہر ابو ہالہ کے خاندان سے تعلق رکھتے ہیں، احادیث کی کتابوں میں انھیں ”وصّاف رسول اللہ“ کے لقب سے یاد کیا جاتا ہے (رسول اللہ صلی اللہ علیہ وسلم کے اوصاف بیان کرنے والے)۔

حضرت حسن بن علیؓ نے بیان کرتے ہیں کہ میں نے اپنے ماموں ہند بن مالہؓ سے

اپنے نانا جان (صلی اللہ علیہ وسلم) کا حلیہ مبارک دریافت کیا۔

ماموں جان نے فرمایا رسول اللہ صلی اللہ علیہ وسلم اپنی ذات والا صفات میں خصوصی شان والے تھے، دوسروں کی نظروں میں بھی بڑے باوقار تھے، آپ کا چہرہ مبارک بدرِ کامل کی طرح منور تھا، آپ کی قامت متوسط قد والے سے کسی قدر دراز تھی لیکن دراز قد والے سے نسبتاً پست، سر مبارک اعتدال کے ساتھ کچھ بھاری تھا، گیسوئے مبارک کسی قدر بل کھائے ہوئے گنجان تھے۔ بالوں میں از خود مانگ نکل آتی ورنہ آپ خود مانگ نکالنے کا اہتمام نہ فرماتے اور جب آپ کے بال دراز ہوتے تو کان کی لوسے کچھ آگے ہو جاتے۔ آپ کا رنگ مبارک نہایت صاف ستھرا مائل بھرنخی تھا اور پیشانی مبارک کشادہ تھی، آپ کے ابرو خمدار ایک اور گھنے تھے، دونوں ابرو جدا جدا ایک دوسرے سے ملے ہوئے نہ تھے، ان دونوں ابرو کے درمیان ایک باریک رگ تھی جو غصّہ کے وقت ابھر جاتی تھی (اسی حالت پر صحابہ آپ کا ناراض ہونا پہچان لیتے تھے) آپ کی مبارک ناک بلندی مائل تھی اور اس پر ایک چمک و نور ظاہر ہوتا تھا، پہلی نظر میں دیکھنے والا آپ کی مبارک ناک کو دراز محسوس کرتا تھا لیکن دوبارہ دیکھنے پر معلوم ہوتا تھا کہ حُسن و چمک کی وجہ سے دراز معلوم ہو رہی ہے۔ آپ کی ڈاڑھی مبارک بھرپور اور گھنی تھی، چشم مبارک کی پتلیاں نہایت سیاہ و چمکدار تھیں، رخسار مبارک نہایت ہموار ہلکے پھلکے تھے، دہن مبارک اعتدال کے ساتھ فراخ تھا (یعنی تنگ منہ نہ تھا) دندان مبارک باریک آبدار تھے اور ان کے درمیان خفیف سا فاصل تھا (جب آپ کلام فرماتے تو دانتوں کے درمیان سے روشنی پھوٹتی تھی) سینہ مبارک

۱۔ حضرت حسنؓ کی عمر شریف رسول اللہ صلی اللہ علیہ وسلم کی وفات کے وقت سات سال تھی اور حضرت حسینؓ ان سے بھی کم عمر تھے۔

سے ناف تک بالوں کی ایک باریک سی لکیر تھی، گردن مبارک خوبصورت صراحی دارا تراشی ہوئی گردن کی طرح تھی اور رنگت میں صاف ستھری چاندی جیسی، آپ کے سارے اعضاء نہایت معتدل اور پُر گوشت تھے، بدن مبارک گٹھا گٹھا سا تھا، شکم اور سینہ مبارک ہموار لیکن سینہ مبارک فراخ و کشادہ تھا، آپ کے دونوں مونڈھوں کے درمیان قدرے فاصلہ تھا، جوڑوں کی ہڈیاں قوی اور کلاں تھیں (جو مضبوطی و طاقت کی علامت ہوا کرتی ہیں) کپڑے اتارنے کی حالت میں آپ کا مبارک بدن روشن و چمکدار نظر آتا تھا، شکم مبارک پر بال نہ تھے البتہ سینہ اور ناف کے درمیان بالوں کی ایک باریک دھاری تھی، دونوں بازوؤں اور کندھوں اور سینہ مبارک کے بالائی حصے پر بال تھے، آپ کی کلاںیاں دراز تھیں اور ہتھیلیاں اور قدم مبارک گداز اور پُر گوشت تھے ہاتھ اور پیر کی انگلیاں تناسب کے ساتھ و رازی مائل تھیں، آپ کے ٹکڑے مبارک کسی قدر گہرے تھے اور قدم مبارک ہموار کہ پانی ان پر ٹھیرتا نہیں تھا فوراً ڈھل جاتا، جب آپ چلتے تو قوت سے قدم اٹھاتے اور مائل بہ خم ہو کر آگے بڑھتے، قدم مبارک زمین پر آہستہ پڑتا تھا، آپ چلنے میں کچھ کشادہ قدم رکھتے تھے، چھوٹے چھوٹے قدم نہیں رکھتے تھے، جب آپ چلا کرتے تو ایسا معلوم ہوا کہ تاگو یا بلندی سے پستی میں اتر رہے ہیں، جب کسی کی جانب متوجہ ہوتے تو پورے بدن سے پھر کر توجہ فرماتے۔

آپ کی نظریں عموماً نیچی رہا کرتی تھیں، آپ کی نگاہ بہ نسبت آسمان، زمین کی طرف زیادہ رہا کرتی، عادت شریفہ گوشہ چشم سے دیکھنے کی تھی (یعنی کسی کو گھور کر دیکھنے کی عادت نہ تھی)

جب ملکر چلا کرتے تو صحابہ کو اپنے آگے کر دیتے، مل جل کر چلنے کی عادت شریفہ تھی اور جب کسی سے ملاقات فرماتے تو آپ خود پہلے سلام کرتے۔

صلی اللہ علیہ وسلم

حضرت جابر بن سمہ کہتے ہیں کہ ایک مرتبہ چاندنی رات میں رسول اللہ صلی اللہ علیہ وسلم کو دیکھ رہا تھا اس وقت آپ سرخی مائل لباس زیب تن تھے میں کبھی چاند کو دیکھتا اور کبھی آپ کے رخ انور کو دیکھتا بالآخر میں نے یہی فیصلہ کیا کہ رسول اللہ صلی اللہ علیہ وسلم چاند سے کہیں زیادہ حسین و جمیل ہیں۔

صلی اللہ علیہ وسلم

حضرت ابو اسحق کہتے ہیں کہ ایک شخص نے حضرت برابر بن عاذب سے پوچھا رسول اللہ صلی اللہ علیہ وسلم کا چہرہ اقدس کیا تلوار کی طرح شفاف تھا؟ فرمایا، نہیں بلکہ بدرِ کامل کی طرح روشن تھا۔

صلی اللہ علیہ وسلم

شیخ سعدی آپ کی شناختی کا حق اس طرح ادا کرتے ہیں۔

يَا صَاحِبَ الْجَمَالِ وَيَا سَيِّدَ الْبَشَرِ: مِنْ وَجْهِكَ الْمَخْيُولُ لَقَدْ نُورَ الْقَمَرِ  
لَا يُمْكِنُ الشَّاءُ كَمَا كَانَ حَقُّهُ: بَعْدَ رِضَا بَرْكَتِ تَوَلَّى قِصَّةَ مُحْتَضَرِ  
صلی اللہ علیہ وسلم

## اسما پر پاک

جیسا کہ بیان کیا گیا آپ کے دادا حضرت عبد المطلب نے آپ کا اسم گرامی "محمد" (صلی اللہ علیہ وسلم) رکھا۔ علاوہ ازیں خود نبی کریم صلی اللہ علیہ وسلم نے نبوت سے سرفراز ہونے کے بعد اپنے چند اور اسماء بھی ارشاد فرمائے ہیں جو حسبِ ذیل ہیں۔

أَحْمَدُ، أَلْمَاحِي، أَلْعَاقِبُ، أَلْمُقَفِّي، نَبِيُّ الرَّحْمَةِ،

أَلْعَاقِبُ، أَلْمُقَفِّي (آخِرُ الْأَنْبِيَاءِ)، أَلْمَاحِي كَفَرُ كُوثَانِ وَلَا، أَلْحَاشِرُ حَشَرُكَ دُنْ سَبْعَ يَوْمٍ

نَبِيِّ الْمَلْحَمَةِ، الْفَاتِحَةِ، عَبْدُ اللَّهِ، بخاری ۳۳۵، مسلم ترمذی  
آپ نے ارشاد فرمایا، اللہ تعالیٰ نے سیدنا اسماعیل علیہ السلام کی اولاد میں قبیلہ  
کنانہ کو منتخب فرمایا پھر قبیلہ کنانہ سے قبیلہ قریش کو منتخب کیا پھر قبیلہ قریش سے بنو ہاشم  
کو منتخب کیا پھر بنو ہاشم میں سے مجھ کو منتخب فرمایا۔ (مسلم شریف)  
صلی اللہ علیہ وسلم

## دودھ پلانے والی خواتین

پیدائش کے بعد چند یوم تو والدہ محترمہ سیدہ آمنہؓ نے دودھ پلایا پھر آپ کے  
چچا ابولہب کی آزاد کردہ کنیز سیدہ ثویبہؓ نے مزید چند یوم اپنا دودھ پلایا، پھر کچھ دن بعد  
قبیلہ بنو سعد کی شریف خاتون سیدہ حلیمہ سعدیہؓ مستقل پرورش کے لئے اپنے قبیلہ  
بنو سعد لے آئیں جیسا کہ اس زمانے میں بچوں کی پرورش کا یہ رواج تھا، تاریخی روایات  
میں مذکور ہے کہ انہی دنوں فرشتے آپ کو گھوارے میں بہلایا کرتے تھے۔

صلی اللہ علیہ وسلم

سیدہ حلیمہ سعدیہؓ آپ کے اعلان نبوت کے بعد آپ کے ہاں مدینہ منورہ آئیں  
آپ نے اُن کا اکرام فرمایا، اپنی چادر مبارک بچھائی اور عزت کا معاملہ کیا۔  
سیدہ حلیمہ سعدیہؓ نے اسلام قبول کیا پھر اپنے قبیلہ واپس ہو گئیں۔  
رضی اللہ عنہا

اٹھنے والے، نَبِيِّ الْمَلْحَمَةِ عنزوات والے۔

## کفالت و پرورش

سیدہ حلیمہ سعدیہؓ کے گھر بنو سعد سے مکہ المکرمہ واپس آنے پر آپ کے دادا حضرت  
عبد المطلب نے آپ کی پرورش کی، جب آپ کی عمر شریف آٹھ سال ہوئی دادا جان  
عبد المطلب کا انتقال ہو گیا۔

پھر آپ کے چچا خواجہ ابوطالب نے آپ کی پرورش کی جس کا سلسلہ سرفرازی نبوت  
کے بعد تک جاری رہا، جب آپ کی عمر شریف پچیس سال ہوئی تو مکہ المکرمہ کی قریشی  
معزز خاتون سیدہ خدیجہ بنت خویلد سے جو بیوہ ہو چکی تھیں آپ کا نکاح ہوا، اُس وقت  
سیدہ خدیجہؓ کی عمر شریف چالیس سال تھی۔

## نبوت و رسالت

جب آپ کی عمر شریف چالیس سال ہوئی مہینہ ربیع الاول کا تھا اور دن  
دوشنبہ (بیر) کا تھا مکہ المکرمہ کے "غار حرا" جہاں آپ عبادت الہی میں مشغول رہا  
کرتے تھے نبوت سے سرفراز کیا گیا، اور قرآن حکیم کے پارہ ۲۱ سورۃ العلق کی  
ابتدائی پانچ آیات جبرئیل امین نے آپ کو پڑھوائی۔ اس واقعہ کے بعد تین سال تک  
آپ کا نبوت مخفی طور پر انجام دیا کرتے تھے پھر نبوت کے چوتھے سال دعوت و تبلیغ

ملہ خانہ کعبہ سے بجانب مشرق تقریباً پانچ کلومیٹر کے فاصلہ پر ایک بلند پہاڑی پر محقر ساغار ہے جس کی  
زیارت کے لئے لوگ پہاڑ پر جاتے ہیں۔

علی الاعلان فرمانے لگے۔

عمر شریف کے (۲۸) یا (۲۹) سال میں آپ کے چچا خواجہ ابوطالب کا انتقال ہو گیا، اس حادثہ کے تین یا پانچ دن بعد آپ کی زوجہ مطہرہ سیدہ خدیجہ الکبریٰ نے بھی انتقال فرمایا۔ رضی اللہ عنہا

تاریخ اسلامی میں اس سال کو عام الحزن کہا جاتا ہے۔ (رنج و غم والا سال)

## معجزات

اللہ تعالیٰ نے آپ کو بے شمار معجزات عطا کئے ہیں جن کی تفصیل پر علمائے مستقل کتابیں لکھی ہیں، اس سلسلے کی مشہور و معروف کتابیں دلائل النبوة للبیہقی، خصائص کبریٰ للسیوطی، کتاب البو نعیم وغیرہ ہیں۔

آپ کے معجزات کی تعداد نام نہ ہوتی ہے ایک ہزار اور اہم نووی نے ایک ہزار دو سو اور دیگر محدثین نے تین ہزار نقل کی ہے۔ (فتح الباری ج ۵ ص ۲۵۵)

سب سے بڑا معجزہ قرآن پاک ہے جس کی نظیر یا مثال پیش کرنے سے کائنات عاجز و بے بس رہی ہے، عظیم معجزات میں شق القمر، آتھ کی انگلیوں سے پانی جاری ہونا، تھوڑا سا کھانا کثیر انسانوں کے لئے کافی ہو جانا، کسکریوں کا تسبیح پڑھنا، کھجور کے تنے کا بے ساختہ زونا، پتھر کا آپ کو سلام کرنا، اونٹ کا آپ کو سجدہ کرنا اور اپنے مالک کی شکایت کرنا، بھیڑے کا گواہی دینا، زہر آلود گوشت کا کلام کرنا، غزوہ احد میں حضرت قتادہ بن النعمان کی آنکھ کا اکھڑا ہوا ڈھیلا دوبارہ آنکھ میں صحیح و سالم رکھ دینا وغیرہ

(تفصیل کے لئے ہدایت کے چراغ جلد دوم مطالعہ کیجئے)

## آپ کے چچا اور پھوپھیاں

نبی کریم صلی اللہ علیہ وسلم کے تیرہ چچا بنائے اور چھ پھوپھیاں شمار کی گئیں ہیں۔

چچا :- حمزہ، العباس، الحارث، ابوطالب عبد مناف، ابولہب عبد العزیٰ، الزبیر، عبد الکعبہ، ضرار، قثم، المقوم، الغیرہ (جن کا لقب حمل تھا) الخیدان، العوام، پھوپھیاں :- صفیہ، عاتکہ، بڑہ، ارویٰ، امیہ، ام حکیم البیضاء۔

یہ سب حضرت عبد المطلب کی اولاد ہیں، عمر میں سب بڑے بیٹے الحارث تھے اور سب چھوٹے حضرت عباس تھے۔ ان میں سیدنا حمزہ، سیدنا عباس، سیدہ صفیہ، سیدہ عاتکہ اور سیدہ ارویٰ نے اسلام قبول کیا ہے۔ رضی اللہ عنہم

## ازواجِ مطہرات

آپ کے ازواجِ مطہرات کی تعداد بارہ اور کنیزات طاہرات کی تعداد چار تھی، جب آپ کی عمر شریف پچیس سال ہوئی تو مکہ المکرمہ کی قریشی معزز دولت مند خاتون سیدہ خدیجہ الکبریٰ سے جو بیوہ تھیں نکاح ہوا اس وقت سیدہ خدیجہ الکبریٰ کی عمر شریف چالیس سال تھی، بیس عدد اونٹ ہر مقرر ہوا۔

بارہ ازواج کے اسماء گرامی حسب ذیل ہیں۔

- (۱) ام البنی سیدہ خدیجہ بنت خویلد (۲) سیدہ سودہ بنت زمعہ (۳) سیدہ عائشہ صدیقہ بنت ابوبکر (۴) سیدہ حفصہ بنت عمر بن الخطاب (۵) سیدہ زینب بنت خزیمہ (۶) سیدہ ام سلمہ بنت امیہ (۷) سیدہ زینب بنت جحش (۸) سیدہ جویریہ بنت الحارث

(۹) سیدہ ریحانہ بنت یزیدؓ (بعض مورخین نے ان کو کنیزات میں شمار کیا ہے)  
(۱۰) سیدہ ام حبیبہؓ رملہ بنت ابی سفیانؓ (۱۱) سیدہ صفیہ بنت حمی بن اخطبؓ (۱۲) سیدہ  
میںونہ بنت الحارث بن حزنؓ۔

۱۔ سیدہ خدیجہ الکبریٰؓ

آپؐ کی پہلی زوجہ محترمہ ہیں، مکہ المکرمہ میں سرفرازی نبوت سے پندرہ سال  
پہلے جب کہ آپؐ کی عمر شریف پچیس سال اور سیدہ کی عمر چالیس سال تھی  
نکاح ہوا۔

سیدہ کے بطن مبارک سے چار لڑکیاں زینب، رقیہ، ام کلثوم، فاطمہ اور  
دولہ کے قاسم اور عبداللہ پیدا ہوئے لیکن یہ ساری اولاد سوائے سیدہ فاطمہؓ آپؐ کی  
حیات پاک ہی میں یکے بعد دیگر وفات پا گئیں، بعض تو بچپن میں اور بعض جوانی  
اور شادی کے بعد۔

سیدہ خدیجہ الکبریٰؓ ہجرت مدینہ سے تین سال قبل منہ نبوت مکہ المکرمہ  
میں وفات پائی، انھیں نبی کریم صلی اللہ علیہ وسلم نے بنفس نفیس قبر شریف میں اتارا،  
اپنے پیچھے چار لڑکیاں دولہ کے چھوڑیں۔ پچیس سال آپؐ کی زوجیت میں رہیں، وفات  
کے وقت (۶۵) سال عمر تھی، آپؐ نے ان کی حیات میں کسی اور خاتون سے نکاح  
نہیں کیا، ان کے انتقال کے بعد سیدہ سودہ بنت زمعہؓ سے نکاح کیا، سیدہ  
خدیجہ الکبریٰؓ حجون جنت المعلیٰ مکہ المکرمہ میں سپرد خاک ہوئیں۔ رضی اللہ عنہا۔

۲۔ سیدہ سودہ بنت زمعہؓ

سیدہ سودہؓ کا نکاح ہجرت مدینہ سے تین سال پہلے مکہ المکرمہ میں ہوا، سیدہ  
کا قدرے دراز اور بدن کچھ بھاری سا تھا، مزاج میں لطافت و ظرافت تھی، کبھی کبھی  
نبی کریم صلی اللہ علیہ وسلم کو ہنسا دیا کرتی تھیں، ایک رات آپؐ کی نماز تہجد میں شریک

ہو گئیں سلام پھیرنے کے بعد کہنے لگیں یا رسول اللہ آپؐ نے اتنا لمبا سجدہ کیا کہ  
میرے ناک میں خون اُتر آیا آپؐ بے ساختہ ہنس پڑے۔ ماہ ذوالحجہ ۲۳ھ سیدنا  
عمر الفاروقؓ کی خلافت میں انتقال کیا اور جنت البقیع میں آسودہ خواب ہوئیں۔  
رضی اللہ عنہا۔

۳۔ سیدہ عائشہ بنت ابوبکر صدیقؓ

سیدہ سودہؓ سے نکاح کے بعد آپؐ نے سیدہ عائشہ صدیقہؓ سے ماہ شوال  
منہ نبوت مکہ المکرمہ میں نکاح کیا جبکہ سیدہ کی عمر شریف چھ سال تھی اور رخصتی  
ہجرت مدینہ کے آٹھ ماہ بعد مدینہ میں ہوئی اس وقت سیدہ کی عمر شریف نو سال  
تھی، ازواج مطہرات میں یہ واحد خاتون ہیں جو غیر شادی شدہ کنواری تھیں باقی تمام  
ازواج بیوہ یا مطلقہ تھیں۔

ایک روایت یہ بھی نقل کی جاتی ہے کہ نبی کریم صلی اللہ علیہ وسلم سے سیدہ  
عائشہ صدیقہؓ کو محل قرار پایا تھا جو ساقط ہو گیا لیکن محدثین نے یہ روایت موضوع  
اور بے اصل قرار دی ہے۔ (ابن السنی)

نو سال آپؐ کی زوجیت میں رہیں۔ آنحضورؐ کی وفات کے وقت اٹھارہ سال  
عمر تھی، ۵۵ھ میں انتقال کیا اس وقت عمر شریف چھیانوہ سال تھی، حضرت  
ابو ہریرہؓ (رضی اللہ عنہ) نے نماز جنازہ پڑھائی، جنت البقیع میں آسودہ خواب  
ہوئیں۔ رضی اللہ عنہا۔

۴۔ سیدہ حفصہ بنت عمرؓ

۳ھ میں آپؐ نے سیدہ سے نکاح کیا جبکہ ان کے شوہر کا انتقال ہو چکا  
تھا۔ ایک بار نبی کریم صلی اللہ علیہ وسلم نے کسی معاملہ میں سیدہ حفصہؓ کو طلاق دیدی  
کچھ دیر نہ ہوئی جبریل امین آئے اور اللہ کا یہ پیام پہنچایا کہ آپؐ اپنی طلاق واپس

لے لیں کیونکہ سیدہ حفصہؓ ”صَوَّامَةٌ قَوَّامَةٌ“ صفت خاتون ہیں (کثرت سے روزے رکھنے والی رات کو بکثرت عبادت کرنے والی) اور یہ بھی کہ یہ خاتون جنت میں آپؐ کی بیوی ہونگی آپؐ نے طلاق واپس لے لی۔ (ابن سعد الطبقات الکبریٰ جلد ۵ ص ۵۸ الطبرانی)۔

شعبان ۳۵ھ مدینہ منورہ میں وفات پائی، حضرت معاویہؓ کا دور حکومت تھا مروان بن الحکم امیر مدینہ نے نماز جنازہ پڑھائی، وفات کے وقت سیدہ کی عمر شریف ستائیس سال تھی، جنت البقیع میں آسودہ خواب ہوئیں۔ رضی اللہ عنہا۔

#### ۵۔ سیدہ زینب بنت خزیمہؓ

یہ سخی و فیاض خاتون تھیں زمانہ جاہلیت ہی میں ان کا لقب اُم المساکین ہو چکا تھا، خیر خیرات بہت کیا کرتی تھیں۔ پہلے شوہر عبداللہ بن جحشؓ کے غزوہ احد میں انتقال کے بعد ۳۰ھ میں رسول اللہ صلی اللہ علیہ وسلم نے ان سے نکاح کر لیا پانچ سو درہم مہر مقرر ہوا نکاح کو دو تین ماہ گزرے تھے کہ انتقال ہو گیا آنحضور صلی اللہ علیہ وسلم نے خود نماز جنازہ پڑھائی اور جنت البقیع میں مدفون ہوئیں انتقال کے وقت تیس سال عمر شریف تھی۔ رضی اللہ عنہا۔

#### ۶۔ سیدہ اُم سلمہؓ بنت ابی امیہؓ

ماہ شوال ۳۰ھ میں آپؐ سے نکاح ہوا جبکہ پہلے شوہر ابوسلمہؓ چار پانچ ماہ پہلے انتقال کر گئے تھے، سیدہ اُم سلمہؓ نے ۳۵ھ میں انتقال کیا جبکہ عمر شریف چوراسی سال تھی حضرت ابو ہریرہؓ نے نماز جنازہ پڑھائی، ازواج نبیؐ میں یہی وہ خاتون ہیں جنہوں نے سب سے آخر میں وفات پائی ہے۔ رضی اللہ عنہا۔ ازواج مطہرات میں حسین و جمیل خاتون شمار کی جاتی تھیں۔

سیدہ اُم سلمہؓ فرماتی ہیں کہ ایک دن میرے سابقہ شوہر ابوسلمہؓ نے کہا تھا

اے اُم سلمہؓ آج میں نے رسول اللہ صلی اللہ علیہ وسلم سے ایک حدیث سنی ہے جو میرے لئے دنیا و مافیہا سے زیادہ محبوب ہے۔ رسول اللہ صلی اللہ علیہ وسلم نے ارشاد فرمایا جس شخص کو کوئی مصیبت یا آفت پہنچے اور وہ اِنَّا لِلّٰہِ بِطَرِّہِکَریٰ دُعا کرے۔ اَللّٰہُمَّ عِنْدَکَ اَحْسَبُ مَصِیْبَتِیْ ہٰذِہِ اَللّٰہُمَّ اَخْلَفْنِیْ فِیْہَا بِخَیْرِ مِّنْہَا۔ تو اللہ تعالیٰ اس کو اس سے بہتر چیز عطا فرمائے گا جو اس سے لے لی گئی ہے۔ (مسلم، ترمذی، ابوداؤد)

سیدہ اُم سلمہؓ فرماتی ہیں کہ ابوسلمہؓ کے انتقال کے بعد مجھ کو یہ بات یاد آئی جب دُعا پڑھنے کا ارادہ کیا تو خیال آیا کہ مجھ کو ابوسلمہؓ سے بہتر شوہر کون ملے گا؟ بہر حال میں نے یہ دُعا پڑھ لی، چنانچہ میری عدت گزرنے کے بعد رسول اللہ صلی اللہ علیہ وسلم نے از خود اپنا پیام دیا، جن سے بہتر کائنات میں اور کوئی نہیں ہے۔

#### ۷۔ سیدہ زینب بنت جحشؓ

یہ خاتون آپؐ کی چھوٹی اُمیہ بنت عبدالمطلب کی بیٹی تھیں (بھوپتی زاد بہن) آپؐ سے ۳۰ھ میں نکاح ہوا، خاندانی نام بڑہ تھا آپؐ نے نکاح کے بعد نام تبدیل کر دیا اور زینبؓ نام رکھا یہی وہ خاتون ہیں جن کا نکاح آپؐ سے آسمانوں پر ہوا ہے۔ (الاحزاب آیت ۳۷)

تفصیل کے لئے ہماری کتاب ”ہدایت کے چراغ“ جلد ۲ ص ۶۶۹ دیکھئے۔

نکاح کے وقت سیدہ زینبؓ کی عمر شریف پینتیس سال تھی۔ انتقال ۳۵ھ میں ہوا، سیدنا عمر بن الخطابؓ نے نماز جنازہ پڑھائی، جنت البقیع میں آسودہ خواب ہوئیں۔ رضی اللہ عنہا۔

#### ۸۔ سیدہ جویریہؓ بنت حارثؓ

سیدہ جویریہؓ قبیلہ بنو المصطلق کے سردار کی بیٹی تھیں ۳۵ھ میں آپؐ نے

ان سے نکاح کیا اس وقت سیدہ کی عمر شریف بیس سال تھی، اپنے حسن و جمال میں بے مثال تھیں۔ ماہ ربیع الاول ۳۵ھ پینسٹھ سال کی عمر میں انتقال کیا جبکہ مدینہ منورہ پر مروان بن الحکم امیر تھے۔ رضی اللہ عنہا۔ جنت البقیع میں آسودہ خواب ہوئیں۔

۹: سیدہ ام حبیبہ بنت ابی سفیانؓ

سیدہ کانکاح ملک حبشہ میں ہوا، شاہ نجاشی نے یہ نکاح پڑھا ہے قیمتی، جہیز کے علاوہ چار سو دینار مہر بھی اپنی جانب سے دیا۔ سیدہ کی عمر شریف نکاح کے وقت سینتیس سال تھی۔ ۲۲ھ بعد چوتھ سال مدینہ منورہ میں وفات پائی اور جنت البقیع میں آسودہ خواب ہوئیں۔ رضی اللہ عنہا۔

۱۰: صفیہ بنت حبیبہؓ

قبیلہ بنو نضیر کے سردار کی بیٹی تھیں نسبی لحاظ سے یہ سیدنا ہارون علیہ السلام کی اولاد سے ہیں۔ غزوہ خیبر ۳ھ میں قیدی بنکر مدینہ طیبہ آئی تھیں، نبی کریم صلی اللہ علیہ وسلم نے انھیں آزاد کر کے نکاح فرمایا۔ ایک دفعہ رسول اللہ صلی اللہ علیہ وسلم نے انھیں روتے دیکھا فرمایا کیا بات ہے؟ سیدہ نے کہا عائشہؓ اور حفصہؓ مجھ کو اکثر چھیڑا کرتی ہیں اور یہ کہتی ہیں کہ تم تو ایک قیدی بنکر مدینہ طیبہ آئی تھیں رسول اللہ صلی اللہ علیہ وسلم نے تم پر احسان کیا آزادی دی اور تم تو یہودی خاندان کی ہو، تم ہماری برابری کیونکر کر سکتی ہو؟

رسول اللہ صلی اللہ علیہ وسلم نے فرمایا صفیہؓ تم نے یہ جواب کیوں نہیں دیا کہ تم مجھ سے کیسے بہتر ہو سکتی ہوں میرے باپ تو سیدنا ہارون علیہ السلام ہیں اور چچا سیدنا موسیٰ علیہ السلام ہیں اور میرے شوہر محمد صلی اللہ علیہ وسلم ہیں۔ بہر حال آپؐ نے ان کی تسلی فرمادی، اور وہ خوش ہو گئیں۔

رسول اللہ صلی اللہ علیہ وسلم کے مرض الوفا میں ایک دن سب ازواج مطہرات

جمع تھیں آپؐ کی تکلیف و بقراری دیکھ کر سیدہ صفیہؓ نے کہا تھا یا رسول اللہ صلی اللہ علیہ وسلم میری تمنا ہے کہ آپؐ کی یہ تکلیف مجھ کو ملے اور آپ سکون پائیں، دیگر ازواج نے آپس میں ایک دوسرے کی طرف اشارہ کیا، رسول اللہ صلی اللہ علیہ وسلم نے یہ منظر دیکھ لیا اور ارشاد فرمایا وَاللّٰهِ اِنَّهَا لَصَادِقَةٌ، اللہ کی قسم یہ سچی ہے۔ ماہ رمضان المبارک ۳۵ھ میں وفات پائی، جنت البقیع میں آسودہ خواب ہوئیں۔ رضی اللہ عنہا۔

۱۱: سیدہ میمونہ بنت الحارثؓ

ماہ ذوالقعدہ ۳۵ھ میں آپؐ نے ان سے نکاح کیا جبکہ عمرہ حدیبیہ کی قضا کے لئے مکہ المکرمہ تشریف لارہے تھے مقام سرف میں نکاح ہوا واپسی میں عروسی بھی وہیں ہوئی اور وفات بھی اسی مقام پر ۳۵ھ میں ہوئی جبکہ سیدہ کسی سفر میں اس مقام پر پہنچی تھیں، سیدہ میمونہؓ کی تدفین بھی مقام سرف میں ہوئی۔ سرف مکہ المکرمہ اور حدیبیہ کے درمیان ایک بستی تھی جو آج مکہ المکرمہ سے چند میل کے فاصلہ پر ہے۔ رضی اللہ عنہا۔

مورخ ابن سعد لکھتے ہیں کہ یہ آپؐ کی آخری بیوی تھیں جن کے بعد آپؐ نے پھر کسی خاتون سے نکاح نہیں کیا ہے۔ ان کا اصلی نام بڑھ تھا نکاح کے بعد آپؐ نے ان کا نام میمونہ رکھا۔

ملفوظہ: سوائے سیدہ خدیجہؓ البکریہ جو حجون جنت المعلیٰ مکہ المکرمہ اور سیدہ میمونہؓ جو مقام سرف میں آسودہ خواب ہیں تمام ازواج مطہرات مدینہ منورہ کے مقدس قبرستان جنت البقیع میں آرام کر رہی ہیں۔ اَللّٰهُمَّ تَقَبَّلْ اَعْمَالَہُنَّ قَارِعَةً دَسَّاجَتِهِنَّ فِي جَنَّتِ النَّبِیِّیْنَ اَکْثَرُ مَا لَکُمْ مِیْنٌ۔

مورخین لکھتے ہیں کہ وہ پاکباز خواتین جنہوں نے قرآنی ہدایت کے مطابق (سورہ احزاب آیت ۵) اپنے آپ کو آپؐ کی خدمت میں بغیر مہر نکاح کیلئے پیش (ہبہ) کیا

۱۔ بعض مفسرین نے ایسی خواتین کے نام شمار کئے ہیں عاتکہ بنت حکم، ام شریک، میمونہ، عاتکہ بنت حکیم، دوسرے مفسرین نے لکھا ہے کہ رسول اللہ صلی اللہ علیہ وسلم کے پاس ایسی کوئی بھی خاتون نہ تھی جو آپؐ کو نکاح

اسی طرح آپ نے جن خواتین سے رشتہ کیا تھا لیکن نکاح کی نوبت نہ آئی انکی جملہ تعداد تیس بیان کی جاتی ہے۔ واللہ اعلم  
ازواج مطہرات کی مذکورہ ترتیب قول مشہور کے مطابق ہے جس کو حافظ ابو محمد عبد العظیم المنذری نے لکھا ہے اور ان کے شاگرد علامہ شرف الدین میاطی نے اس پر علماء کا اتفاق ظاہر کیا ہے۔ (المختصر النذری فی سیرۃ النبی ام ابن جامعہ المتوفی ۷۷۷ھ)

## کنیزاتِ طاہرات

کنیزات ایسی خواتین کو کہا جاتا ہے جو کسی حادثہ جنگِ جدال میں قیدی ہو جائیں پھر انھیں مالِ غنیمت کی طرح فاتحین جنگ میں تقسیم کر دیا جاتا ہو جن کے وہ مالک ہو جایا کرتے تھے اور خرید و فروخت کا سلسلہ ان میں جاری ہوا کرتا، مابقی اسلام یہ رواج ہر مذہب میں تھا لیکن اسلام نے اس عمل کی ہمت افزائی نہیں کی بلکہ غلامی کے ناسور کو تدریجی طور پر ختم کر دیا، اور آج جب جہادِ اسلامی میں جو غیر مسلم خواتین گرفتار ہو کر آتی ہیں ان کے لہاتھ حسنِ سلوک اور آزادی کی ترغیب دی ہے اور بہت سارے ایسے طریقے نافذ کئے ہیں جن میں انھیں آزاد کر دیا جاتا ہے۔

کتاب زاد المعاد میں ابو عبیدہ نے لکھا ہے کہ رسول اللہ صلی اللہ علیہ وسلم کی چار کنیزات تھیں (۱) سیدہ ماریہ بنت شمعون قبیطیہ جن سے صاحبزادے سیدنا ابراہیمؑ پیدا ہوئے ہیں، اس مبارک خاتون کو اسکندر یہ (مصر) کے بادشاہ مقوقس نے جب کا نام جرجس بن مینا تھا آپ کی خدمت میں چند تحائف کے ساتھ انھیں بھیج دیا تھا۔

کرنے کا اختیار تھا لیکن آپ نے اختیار استعمال نہیں فرمایا۔ (بیان القصر آن حکیم الامت)

- (۲) سیدنا ریحانہ (بعض مؤرخین نے انھیں زوجہ مطہرہ لکھا ہے)  
(۳) ایک نوجوان خاتون (جو قیدیوں میں آئی تھیں)  
(۴) ایک اور نوجوان خاتون جس کو ام المؤمنین سیدہ زینب بنت جحشؓ نے آپ کو ہبہ کیا تھا۔ (زاد المعاد ج ۱ ص ۷۷)

## اولادِ پاک

- رسول اللہ صلی اللہ علیہ وسلم کے تین صاحبزادے اور چار صاحبزادیاں تھیں۔  
(۱) سیدنا قاسم جو بچپن ہی میں انتقال کر گئے۔  
(۲) سیدنا عبد اللہ جن کے دو لقب تھے (طیب طاہر) یہ بھی مکہ المکرمہ میں شیر خوارگی کی حالت میں انتقال کیا۔  
(۳) سیدنا ابراہیمؑ ششہ مدینہ منورہ میں انتقال کر گئے، ان کی عمر شریف بھی دو ڈیڑھ سال بیان کی جاتی ہے۔

صاحبزادیوں میں سیدہ زینبؓ، سیدہ رقیہؓ، سیدہ ام کلثومؓ، سیدہ فاطمہؓ یہ چاروں صاحبزادیاں اور دو صاحبزادے سیدنا قاسمؓ، سیدنا عبد اللہؓ، ام المؤمنین سیدہ خدیجہ الکبریٰؓ کے بطن سے پیدا ہوئے اور تیسرے صاحبزادے سیدنا ابراہیمؓ آپ کی کنیزہ سیدہ ماریہ قبیطیہ سے پیدا ہوئے ہیں، اور یہ بھی واقعہ ہے کہ سوائے سیدہ فاطمہؓ آپ کی ساری اولاد آپ کی حیاتِ طیبہ میں انتقال کی ہیں، سیدہ فاطمہؓ (خاتونِ جنت) رسول اللہ صلی اللہ علیہ وسلم کے وفاتِ شریفہ کے چھ ماہ بعد انتقال کر گئیں، رسول اللہ صلی اللہ علیہ وسلم نے اپنے مرضِ الموت کے ایام میں یکبار اپنی صاحبزادی سیدہ فاطمہؓ کے کان میں یہ فرمایا تھا کہ بیٹی میں اس مرض میں وفات پانے والا ہوں، اس پر سیدہ فاطمہؓ



رسول اللہ صلی اللہ علیہ وسلم کے خاص غلاموں میں حضرت زید بن حارثہ بن شریحیلؓ ہیں جن کو اُمّ المؤمنین سیدہ خدیجہ الکبریٰؓ نے آپ کی خدمت میں بہہ کیا تھا پھر آپ نے انھیں آزاد کر کے اپنی کنیزہ سیدہ اُمّ ایمنؓ سے نکاح کر دیا جن کے بطن سے حضرت اُسامہؓ پیدا ہوئے جو محبوب بنی کے لقب سے مشہور ہوئے۔ دوسرے حضرت ابو رافعؓ تیسرے حضرت ثوبانؓ، چوتھے ابوبکثہ سلیمؓ، پانچویں شقرانؓ جن کا نام صالح تھا چھٹے رباحؓ نوبیؓ ساتویں یسارؓ نوبیؓ (جنکو عمر بنین کی جماعت نے قتل کر دیا تھا جس کا قصہ کتب احادیث میں موجود ہے) آٹھویں بدعمؓ، نویں کرہؓ نوبیؓ جو آپ کے سفر جوہنر میں سامان اور بوجھ اٹھایا کرتے تھے اور جو جنگ خیبرؓ میں رسول اللہ صلی اللہ علیہ وسلم کی سواری تھا ہوتے تھے۔ صحیح بخاری جلد ۲۵ ص ۲۵ میں یہ بھی تصریح ہے

حضرت زید بن حارثہؓ نے (جو رسول اللہ صلی اللہ علیہ وسلم کے منہ بولے بیٹے تھے) سیدہ اُمّ ایمنؓ سے نکاح کر لیا، انہی سے حضرت اُسامہ بن زیدؓ پیدا ہوئے جو محبوب بنی کے لقب سے یاد کئے جاتے ہیں انہی سیدہ اُمّ ایمنؓ کے بارے میں علامہ ابن حجر عسقلانیؒ لکھتے ہیں کہ یہ بکثرت روزے رکھا کرتی تھیں ایک موقع پر افطار کیلئے انھیں پانی میسر نہ آیا، بے تاب ہو گئیں، اچانک آسمان سے پانی کا بھرا ڈول نازل ہوا سیدہ اُمّ ایمنؓ نے پانی سے افطار کیا، پھر بعد میں یہ فرمایا کرتی تھیں کہ آسمان کے اس پانی پینے کے بعد زندگی بھر کبھی پیاس نہیں لگی۔ الاصابہ ص ۱۶

یہی وہ خاتون ہیں جو رسول اللہ صلی اللہ علیہ وسلم کی وفات پر اکثر روایا کرتی تھیں ایک دن سیدنا ابوبکر صدیقؓ و سیدنا عمر فاروقؓ نے ان سے فرمایا تم اس قدر کیوں رو دیا کرتی ہو؟ سیدہ نے فرمایا مجھے خوب معلوم ہے کہ رسول اللہ صلی اللہ علیہ وسلم کو ایک دن وفات پانا تھا لیکن میرا رونا وفات پاک پر نہیں ہے بلکہ میں اس لئے رو دیا کرتی ہوں کہ آپ کی وفات شریفہ کے بعد آسمان سے وحی الہی کا سلسلہ بند ہو گیا۔ یہ سننا ہی تھا کہ دونوں حضرات بھی رو پڑے۔ الاصابہ ص ۱۶

رو پڑی تھیں پھر دوسرے لمحے آپ نے انھیں یہ خوشخبری دی تھی کہ تم پہلی خاتون ہو گی جو میرے بعد وفات پا کر مجھ سے ملاقات کر دگی، اس پر سیدہ فاطمہؓ نے مسکرا دیا تھا۔ رسول اللہ صلی اللہ علیہ وسلم کی وفات طیبہ کے بعد کسی خاتون نے سیدہ فاطمہؓ سے اس رونے اور مسکرانے کا سبب دریافت کیا تو سیدہ نے مذکورہ حقیقت بیان کی، رِضی اللہ عنہا

## خدا اور غلام

رسول اللہ صلی اللہ علیہ وسلم کے خدمت گزاروں میں سرفہرست حضرت انس بن مالکؓ اور حضرت عبداللہ بن مسعودؓ جن کا لقب صاحب السواک والغلیل ہے، (آپ کے وضو و طہارت کا انتظام کرنے والے اور آپ کے جوتوں کی حفاظت کرنے والے) اور سیدنا بلال بن رباحؓ (مؤذن مسجد نبویؐ) ازواج مطہرات کی گھر بلو ضروریات کا انتظام کرنے والے ہیں، حضرت عقبہ بن حارثؓ اپنی سفر میں آپ کی سواری کی قیادت کرتے تھے، حضرت اسلم بن شریکؓ یہ بھی آپ کی سواری کا انتظام کیا کرتے تھے، حضرت سعد مولیٰ ابی بکر صدیقؓ حضرت ابوذر غفاریؓ، حضرت امین بن عبیدؓ (انہی کی والدہ سیدہ اُمّ ایمنؓ یہ مبارک خاتون نبی کریم صلی اللہ علیہ وسلم کے حجرات میں پانی دھوا کا انتظام کیا کرتی تھیں) رِضی اللہ عنہم

سیدہ اُمّ ایمنؓ (جو رسول اللہ صلی اللہ علیہ وسلم کی بچپن میں نگہداشت و خدمت کرنے والی خاتون ہیں) آپ نے ان کے بارے میں ارشاد فرمایا تھا کہ جس شخص کو یہ بات پسند ہو کہ وہ کسی جنتی خاتون سے نکاح کرے تو اس کو اُمّ ایمنؓ سے نکاح کر لینا چاہیے۔

کہ انہی صحابہ نے جنگ خیبر کے مال غنیمت میں معمولی سی چیز کا سرقہ کیا تھا جس پر رسول اللہ صلی اللہ علیہ وسلم نے آتش جہنم کی وعید سنائی تھی، بعض دیگر محدثین نے اس خیانت کا مرتکب بدعہم کو قرار دیا ہے، بہر حال یہ دونوں غلام جنگ خیبر میں مارے گئے۔

دسویں انجشۃ الحادی، گیارہویں سفینہ جن کا نام مہران بن فروخ تھا، بارہویں انسہ ابو مشرح، تیرہویں فلاح، چودہویں عبید، پندرہویں ظہمان، سولہویں حسنین، سترہویں سندر، اٹھارہویں فضالہ یمانی، انیسویں مابور انجشی، بیسویں واقد، اکیسویں ابو واقد، بائیسویں قسام، تیسویں ابو عیب، چوبیسویں ابو موسیٰ بہبہ۔  
خدمت گزار خواتین میں سلمیٰ ام رافع، میمونہ بنت سعد، خضرہ، رضوی، رزینہ، ام ضمرہ، میمونہ بنت ابی عیب، ماریہ، ریحانہ شامل ہیں جو ازواج نبی کی خدمت گزاری کیا کرتی تھیں۔

## کاتبانِ وحی

وحی الہی (قرآن حکیم) کے لکھنے والوں میں اکابر صحابہ شامل ہیں اور یہ طبقہ ملت اسلامی میں عظیم المرتبت حیثیت رکھتا ہے، جبریل امین جب بھی آیاتِ قرآنی لے کر نازل ہوتے واپسی پر نبی کریم صلی اللہ علیہ وسلم لکھنے والے صحابہ کو طلب فرماتے اور نازل شدہ کلام لکھوا دیتے۔

ان حضرات میں سرفہرست سیدنا ابوبکر صدیقؓ، عمر الفاروقؓ، عثمان الغنیؓ، علی المرتضیٰؓ، زبیر بن العوامؓ، عامر بن فہیرہؓ، ابی بن کعبؓ، عمرو بن العاصؓ، عبداللہ بن الارقمؓ، ثابت بن قیس بن شماسؓ، حنظلہ بن الربیعہؓ، مغیرہ بن شعبہؓ، عبداللہ بن رواحہؓ،

خالد بن الولیدؓ، خالد بن سعید بن العاصؓ، بعض مورخین لکھتے ہیں کہ یہ صاحب پہلے کاتب ہیں جنہوں نے وحی الہی لکھی، معاویہ بن ابی سفیانؓ، زید بن ثابتؓ (جن کے بارے میں کہا جاتا ہے کہ یہ حاضر باش خصوصی کاتب وحی تھے)، رضی اللہ عنہم ورضوانہ

## سفر اکرام

صلح حدیبیہ سے واپسی کے بعد نبی کریم صلی اللہ علیہ وسلم نے عجم کے سربراہ و بادشاہوں کے نام خطوط لکھے جن میں انھیں اسلام کی دعوت دی گئی، جب آپ کو معلوم ہوا کہ یہ لوگ مہر کے بغیر کوئی پیغام قبول نہیں کرتے تو آپ نے چاندی کی ایک انگوٹھی تیار کروائی جس کے نگینہ میں تین سطروں میں اوپر اللہ، نیچے میں رسول، اور نیچے محمد کندہ تھا۔  
خط لکھ کر اس پر مہر شریف کو ثبت فرما دیا کرتے۔

سے میں چھ حضرات کو مختلف ممالک کے بادشاہوں کے ہاں اپنا سفیر بنا کر پیغام رسالت روانہ فرمایا، پہلے سفیر حضرت عمرو بن أمیہ الضمیرؓ ہیں جنہیں حبشہ کے بادشاہ اصحٰم بن ابجر کے ہاں روانہ فرمایا، اصحٰم نے رسول اللہ صلی اللہ علیہ وسلم کے پیغام کی تعظیم کی اور اسلام قبول کیا، اصحٰم کتاب انجیل کے بڑے عالم تھے، کتاب انجیل میں نبی آخر الزماں کی علامتیں لکھی ہوتی تھیں جنہیں تحقیق کر کے رسول اللہ صلی اللہ علیہ وسلم کی تصدیق کی، جس دن حبشہ میں ان کا انتقال ہوا رسول اللہ صلی اللہ علیہ وسلم کو وحی الہی سے اس کی اطلاع ہوئی آپ نے مدینہ منورہ میں ان کی نماز جنازہ ادا فرمائی (صحابہ کہتے ہیں کہ نماز جنازہ کے وقت ہمیں ایسا معلوم ہوتا تھا کہ اصحٰم کا جنازہ

ہمارے سامنے ہے۔) رضی اللہ عنہ

دوسرے سفیر حضرت وحیہ بن خلیفہ الکلبی ہیں جنہیں خط دیکر روم کے بادشاہ قیصر کے ہاں روانہ فرمایا، قیصر روم کا نام ہرقل تھا خط پڑھ کر اس نے اسلام قبول کر لینا ارادہ کیا لیکن بادشاہت اور قوم کی بغاوت کے اندیشہ سے سکوت و خاموشی اختیار کی (بعض مؤرخین کی تحقیق ہے کہ اس نے اسلام قبول کیا تھا)

تیسرے سفیر حضرت عبداللہ بن حذافہ السہمی کو ایران کے بادشاہ کسری جسکا نام ابروین بن ہرمز بن انوشیروان تھا، روانہ فرمایا اس خبیث بے نصیب نے رسول اللہ صلی اللہ علیہ وسلم کے نام مبارک کو چاک چاک کر دیا اور سفیر رسول کی توہین کی، جب یہ خبر آپ تک پہنچی تو آپ کی زبان مبارک سے یہ الفاظ نکلے

اللَّهُمَّ هَذَا مُلْكٌ

اے اللہ اس کے ملک قوم کو چاک چاک کر دے

چوتھے سفیر حاطب بن ابی بلتعترہ کو اسکندریہ (مصر) کے بادشاہ مقوقس جن کا نام جرج بن مینا تھا روانہ فرمایا، اس نیک دل بادشاہ نے سفیر کا اکرام کیا لیکن اسلام قبول نہیں کیا اور واپسی پر سفیر کے ساتھ چند تحفے دیے کہ یہ ہدایا رسول اللہ صلی اللہ علیہ وسلم کی خدمت میں پیش کئے جائیں ان ہدایا میں سیدہ ماریہ قبطیہ (جن سے رسول اللہ صلی اللہ علیہ وسلم کے صاحبزادے سیدنا ابراہیم پیدا ہوئے ہیں) اور ان کی دو بہنیں سیدہ سیرین، سیدہ قیسری اور ایک جوان سال کنیز اور ہزار مثقال سونا مساوی (چار سیر چھین تولہ سونا) اور بیس عدد مصری چادریں اور ایک قیمتی خچر جسکو غنیمت کہا جاتا ہے اور ایک عدد اسیل گھوڑا اور کپڑے کا ایک قیمتی پیالہ اور اصلی شہد شامل تھا روانہ کئے، رسول اللہ صلی اللہ علیہ وسلم کو یہ تحفے پسند آئے اور آپ نے اس میں برکت کی دعا دی اور ارشاد فرمایا۔

صَمْنَانُ الْخَنَیْثُ بِمَلْکِہَا وَکَافَتْہَا لِمَلْکِہَا، بے نصیب نے سلطنت کو ترجیح دی حالانکہ اس کے ملک کو بقتارہ بھی،

پانچویں سفیر حضرت شجاع بن وہب الاسدی کو شہر بلقار کے سردار حارث بن ابی ثمر الغسانی کے ہاں روانہ فرمایا اور اسلام کی دعوت دی۔

چھٹے سفیر حضرت سلیمان بن عمرو کو ہوزہ بن علی یا ہوزہ بن علی اور ثمامہ بن اثال الحنفی سرداران قبیلہ کجانب روانہ فرمایا ہوزہ بن علی نے سفیر کا اکرام کیا لیکن اسلام قبول نہیں کیا البتہ ثمامہ بن اثال بعد میں مسلمان ہو گئے۔ رضی اللہ عنہ ان چھ سفراء کے علاوہ ماہ ذوالقعدہ ۳۳ھ میں حضرت عمرو بن العاص کو امیر بجلندی کے دونوں بیٹوں جبیر اور عبد کی جانب روانہ کیا، دونوں بیٹوں نے تصدیق کی اور مسلمان ہو گئے۔

آٹھویں سفیر حضرت العلاء بن الحضرمی کو بحرین کے بادشاہ المنذر بن ساوی کے ہاں روانہ فرمایا اور یہ بھی مسلمان ہو گئے۔ رضی اللہ عنہ

نویں سفیر المہاجر بن ابی اُمیۃ المخزومی کو مین کے بادشاہ الحارث بن عبد کلال الحمیری کے ہاں روانہ فرمایا، اس بادشاہ نے آپ کا پیام پڑھ کر غور کر نیکار وعدہ کیا۔

دسویں سفیر حضرت ابو موسیٰ الاشعریٰ اور حضرت معاذ بن جبل کو غزوہ تبوک (۳ھ) سے واپسی کے بعد مین روانہ فرمایا، مین کی اکثریت نے ان دونوں کی دعوت و تبلیغ پر اسلام قبول کیا۔

بارہویں سفیر حضرت جریر بن عبد اللہ البجلی کو ذوالکلاع اور ذومحرم و کجانب روانہ فرمایا ان دونوں نے اسلام قبول کر لیا، جن دنوں حضرت جریر بن عبد اللہ ان قبائل میں تھے رسول اللہ صلی اللہ علیہ وسلم کا مدینہ منورہ میں انتقال ہو گیا۔

صلی اللہ علیہ وسلم

## مؤذن رسول

عہد نبوت میں حرمین شریفین (مکہ المکرمہ مدینہ المنورہ) میں چار مؤذن تھے  
حضرت بلال بن ابی رباح جو سیدنا ابوبکر صدیقؓ کے غلام تھے، یہ اسلام کے  
پہلے مؤذن ہیں جنہوں نے رسول اللہ صلی اللہ علیہ وسلم کے ارشاد پر مسجد نبوی میں  
اذان دیا ہے۔

دوسرے حضرت عمرو بن ابی مکتوم القرشی العامریؓ (زمینا صحابی)  
تیسرے حضرت ابو محذورہ اوس بن معیر الحمی (مکہ المکرمہ، المتوفی ۱۹ھ)  
چوتھے حضرت سعد القرظ بن عائدؓ (حضرت عمار بن یاسرؓ کے غلام) مسجد قبا  
(مدینہ منورہ) کے مؤذن تھے۔ رضی اللہ عنہم ورضوانہ

## امراء اور گورنر

باذان بن سامان بن بلاس الفارسی جنہیں رسول اللہ صلی اللہ علیہ وسلم نے  
ایران کے بادشاہ کسریٰ کی وفات کے بعد یمن پر حاکم مقرر فرمایا، ملک یمن پر اسلام  
کے یہ پہلے امیر ہیں اور عجمی بادشاہوں میں پہلے بادشاہ ہیں جنہوں نے اسلام قبول  
کیا پھر ان کی وفات کے بعد ان کے صاحبزادے شہزمن باذان کو یمن (صنعاء) پر حاکم  
مقرر فرمایا یہ کسی حادثہ میں مقتول ہو گئے تو رسول اللہ صلی اللہ علیہ وسلم نے خالد بن سید  
کو امیر مقرر فرمایا ان کے علاوہ المہاجر بن ابی اُمیہ المخزومی کو کینہ اور الصدیف (یمن  
کے علاقے) پر امیر نامزد فرمایا لیکن انہیں روانہ کرنے سے پہلے آپ کا انتقال ہو گیا،

تیسرے ہوں سفیر حضرت عمرو بن اُمیہ الضمریؓ کو ایک خصوصی مکتوب دیکر مسیلہ  
از الکذاب کی جانب روانہ فرمایا، پھر اسی کی جانب دوسرا مکتوب حضرت السائب  
بن العوامؓ کے ذریعہ روانہ فرمایا لیکن مسیلہ ایمان نہیں لایا اس خبیث نے خلافت  
صدیقؓ میں اپنی نبوت کا دعویٰ کیا اور مارا کھی گیا۔ فی النار والسقر  
چودھویں سفیر حضرت السائب بن الزبیرؓ کو فروہ بن عمرو الجذامی کی جانب  
روانہ فرمایا اور اسلام لانے کی دعوت دی، فروہ بن عمرو قیصر روم (روم کے بادشاہ)  
کا گورنر تھا اس نے اسلام قبول کر لیا اور اپنے اسلام لانے کی اطلاع خود رسول اللہ  
صلی اللہ علیہ وسلم کو دی اور مؤذن سعد کے ذریعہ آپ کی خدمت میں ہدایا روانہ کئے  
ایک عدد شہباز نامی خچر جسکو فضیلت کہا جاتا تھا، ایک عدد گھوڑا جس کو الظرف کہا جاتا  
تھا، ایک عدد حمار جس کا نام یعفور تھا، چند قیمتی کپڑے اور ایک عدد باریک ریشم کی  
قبا جو سونے کے تاروں سے مزین تھی، نبی کریم صلی اللہ علیہ وسلم نے ان سب چیزوں  
کو قبولیت سے نوازا اور ہدایا لانے والے مسعود بن سعد کو ساڑھے بارہ اوقیہ سونا  
عنایت فرمایا۔

پندرہویں سفیر حضرت عیاش بن ابی ربیعہؓ المخزومی کو مختلف قبائل کے  
امراء، الحارث، مسروح، نعیم اور بنی عبد کلال کے ہاں شہر حمیر روانہ فرمایا، ان سب کو  
اپنی رسالت اور اسلام کی دعوت دی، ان میں اکثر امراء و بادشاہوں نے اسلام قبول  
کیا جس سے ان کی اپنی قوم بھی داخل اسلام ہو گئی اور اسلام دور نبوت ہی میں دور  
دراز علاقوں تک پھیل گیا۔

فلک الحمد فی الأولى والاخرۃ

آپ کی وفات شریفہ کے بعد جب عرب میں ارتداد کا فتنہ اُبل پڑا تو سیدنا ابو بکر صدیق نے اس فتنہ کی سرکوبی کے لئے اکھنیں روانہ فرمایا تھا۔

علاوہ ازیں رسول اللہ صلی اللہ علیہ وسلم نے حضرت زیاد بن امیہ الانصاری کو شہر حضرموت (یمن) پر حاکم مقرر فرمایا اور حضرت ابو موسیٰ اشعریؓ کو زبید، عَوْن، زمخ اور الساحل شہروں پر امیر مقرر کیا اور حضرت معاذ بن جبلؓ کو البجندہ (یمن) کا شہر، اور حضرت ابوسفیانؓ صحابہ بن حرب کو شہر بجران کا اور حضرت عتاب بن اسیدؓ کو مکہ المکرمہ کا امیر مقرر فرمایا اس وقت حضرت عتاب کی عمر بیس سال تھی۔

حضرت علی بن ابی طالب کو الاُخاس (یمن) پر قاضی مقرر فرمایا اور حضرت عمرو بن العاصؓ کو شہر عمان کا امیر مقرر فرمایا، سیدنا ابو بکر صدیقؓ کو ۹ھ میں امیر الحج بنا کر صحابہ کی ایک بڑی تعداد کو مکہ المکرمہ روانہ فرمایا، اسی سال سیدنا علیؓ کو خانہ کعبہ میں سورہ برأت کی علی الاعلان تلاوت کرنا کیلئے روانہ فرمایا، ان کے علاوہ کثیر صحابہ کو صدقات و زکوٰۃ کی وصولی کا ذمہ دار بنا کر قبائل میں روانہ فرمایا۔ رضی اللہ عنہم

## محافظین رسول

نبوت سے پہلے رسول اللہ صلی اللہ علیہ وسلم کے دوستوں میں عمرو بن عبسہ السلی ہیں جو آپ کے ساتھ رہا کرتے تھے۔

غزوہ بدر ۲ھ میں جب کہ ایک رات رسول اللہ صلی اللہ علیہ وسلم اپنے خیمہ

لہ اور ابوسفیان کے بیٹے زید بن ابی سفیان کو شہر تیمار کا والی مقرر فرمایا۔

اس سورت میں مشرکین کے لئے چند اعلانات تھے جن سے صلح صفائی کی گئی تھی۔

میں آرام فرما رہے تھے حضرت سعد بن معاذؓ نے پہرہ دیا تھا۔ اور غزوہ احد ۳ھ میں حضرت محمد بن مسلمہؓ نے آپ کی نگرانی کی خدمت انجام دی ہے۔

غزوہ خندق شوال ۵ھ میں حضرت زبیر بن العوامؓ نے آپ کی نگرانی کا فریضہ انجام دیا۔

حضرت قیس بن سعد بن عبادہ الانصاریؓ رسول اللہ صلی اللہ علیہ وسلم کے بطور امیر الشرطہ (پولیس آفیسر) تھے۔

صلح حدیبیہ (۶ھ) کے دن حضرت مغیرہ بن شعبہؓ ہر وقت آپ کے سر ہانے پر ہنہ شمشیر لئے کھڑے رہے۔

سیدنا بلال الحبشیؓ مسجد نبوی میں اذان و اقامت کی خدمت کے علاوہ رسول اللہ صلی اللہ علیہ وسلم کی گھریلو ضروریات کے منتظم تھے، ازواج بنی کے خورد و نوش اور مہمانوں کی ضیافت کا انتظام کیا کرتے تھے۔

حضرت معیقہ بن ابی فاطمہؓ آلوسیؓ خاتم نبویؐ (انگوٹھی رسول) کے محافظ تھے۔ اسی طرح حضرت ابو موسیٰ اشعریؓ اور حضرت رباح الاسودؓ اور حضرت انسؓ بھی اس خدمت پر مامور تھے، ان حضرات کے علاوہ آپ کے محافظین میں حضرت عباد بن بشرؓ بھی شامل ہیں۔

جب قرآن حکیم کی آیت **وَاللّٰهُ يَعْصِمُكَ مِنَ النَّاسِ** (مانہ آیت مثلاً) نازل ہوئی تو آپ کی حفاظت و نگرانی کا کام اٹھادیا گیا۔

عہد نبوت میں سیدنا علیؓ اور سیدنا زبیر بن العوامؓ اور سیدنا مقداد بن عمروؓ اور حضرت محمد بن مسلمہؓ اور حضرت عاصم بن ثابت بن ابی القححؓ اور حضرت خنکاب بن سفیان الکلابیؓ مجرموں کی گردن زدنی کیلئے نامزد تھے۔ رضی اللہ عنہم

## دربارِ نبوی کے شاعر

تین صحابی رسول حضرت وہب بن مالک السلمی، حضرت عبداللہ بن رواحہ حضرت حسان بن ثابتؓ دو نبوت میں اسلامی شعراء شمار کئے جاتے تھے، یہ حضرات سانی جہاد کے مجاہد تھے، اسلام اور رسول اسلام صلی اللہ علیہ وسلم کی توہین و تذلیل کرنے والے مشرک شاعروں کا شاعری میں جواب دیا کرتے تھے۔ بعض اوقات رسول اللہ صلی اللہ علیہ وسلم نے بھی انھیں جواب دینے کی ہدایت فرمائی ہے اور ان کے لئے دُعا خیر بھی کی ہے۔

## خطبہ نبوی

عہد نبوت میں عام طور پر حضرت ثابت بن قیس بن شماسؓ کو خطیب رسول اللہؐ کہا جاتا تھا، ان کے علاوہ اور بھی واعظ و خطیب تھے جو مختلف قبائل میں وعظ و نصیحت کیا کرتے تھے۔ رضی اللہ عنہم

## فارسِ نبوی

حضرت ابو قتادہ الانصاریؓ نبی کے شہسوار کے لقب سے ممتاز تھے، کسی بھی ضروری و موقتی مہم میں انھیں روانہ کر دیا جاتا تھا، اور یہ بہت عمدگی سے مہم سر کر لیتے تھے۔

## نبوی ہتھیار اور سامانِ حرب

رسول اللہ صلی اللہ علیہ وسلم کے شمشیروں کی تعداد نو عدد بیان کی گئی ہے جن کے عربی نام یہ ہیں۔

مأثور (یہ آپ کی پہلی تلوار ہے جو اپنے والد حضرت عبداللہ بن عبدالمطلب کے ورثہ میں آپ کو ملی ہے) الغضب، ذو الفقار (یہ تلوار ہمیشہ آپ کے پاس رہا کرتی تھی) یہی تلوار فتح مکہ میں آپ کے ساتھ تھی، اس کا قبضہ، دستہ، حلقہ وغیرہ سب چاندی کا تھا، القلنی، البشار، الحثف، الرسوب، الخزم، القضب (نہایہ ابن اثیر)

اسی طرح آپ کے ہاں سات عدد درع (جنگی لباس) تھے جنکے عربی نام یہ ہیں۔ ذات الفضول (وفاتِ طیبہ کے قریبی زمانے میں یہی درع ابوالشخم یہودی کے ہاں اپنے اہل خانہ کی معاشرتی ضرورتوں کے تحت ایک سال کیلئے رہن تھی) ذات الریشاح، ذات الحواشی، السعدیہ (اس درع کے بارے میں یہ بات مشہور تھی کہ یہ درع سینہ ناداؤد علیہ السلام نے اُس وقت زینت کیا تھا جبکہ انھوں نے ایک معرکہ جہاد میں جالوت نامی ظالم حکمران کو قتل کیا ہے تفصیل کیلئے ہدایت کے چراغ جلد نمبر ۷ ص ۱۱۱ دیکھئے) فضتہ، البشراء، الخرق، یہ جملہ سات عدد جنگی لباس کے نام ہیں جو آپ معرکہ جہاد میں استعمال کیا کرتے تھے۔

اسی طرح آپ کی چھ عدد قبی (تیر کمانیں) تھیں جنکے عربی نام یہ ہیں۔ الزورار، الروحار، الصفرار، البیضار، السداد، الکتوم (جو غزوہ اُحد میں ٹوٹ گئی تھی) اسکو قتادہ بن النعمان الطغری نے اٹھا لیا تھا) آپ کا ایک حُجَبہ (تیر کش) بھی تھا جسکو الکافور کہا جاتا تھا۔

اسی طرح ایک منطقہ (چمڑے کا کرپشکا) بھی تھا جس میں چاندی کے تین حلقے تھے، آپ کے جنگی ڈھال کی تعداد تین عدد بیان کی جاتی ہیں۔ پہلی کانام الزلوق تھا دوسری کانام الفتق اور تیسری ڈھال جو آپ کو ہدیہ میں ملی تھی اس پر عقاب پرندے کا چھوٹا مجسمہ تھا جو نبی آپ نے اس پر اپنا دست مبارک رکھا وہ مجسمہ غائب ہو گیا۔ (لا الہ الا اللہ)

آپ کے ہاں پانچ نیزے تھے ان میں ایک کانام المئوی اور دوسرے کانام المثنیٰ تھا۔

ایک حربہ (چھوٹی تلوار) جس کو النبعہ کہا جاتا تھا اور ایک دوسرا حربہ تھا جسکو البیضاء کہا جاتا تھا، ایک اور چھوٹا حربہ خمدار جسکو العنزہ کہا جاتا تھا، آپ کبھی اس کو اپنے دست مبارک میں لئے چلا کرتے تھے اور اسی حربہ کو عیدوں کے موقع پر آپ کے ساتھ رکھا جاتا تھا اور نماز کے وقت اس کو بطور سترہ آگے رکھ دیا جاتا، نیزہ ایک اور کبھی عنزہ (برچہ) تھا۔

آپ کی ایک جنگی ٹوپی لوہے کی تھی جس کو الموشخ کہا جاتا تھا، ایک اور جنگی ٹوپی تھی جسکو المتبوغ یا ذوالسبوغ کہا جاتا تھا۔

آپ کے تین عدد مجتے بھی تھے جو جنگ کے وقت زیب تن کئے جاتے تھے ان میں ایک جبہ سبز ریشم کا تھا۔

ایک سیاہ رنگ پرچم بھی تھا جس کو العقاب کہا جاتا تھا اور دیگر الویہ (پرچم) سفید بھی تھے اور بھی اس میں زرد رنگ بھی ہوا کرتا تھا،

ایک لوہا بڑا میٹلا پرچم تھا اور اس پر لا الہ الا اللہ محمد رسول اللہ لکھا ہوا تھا آپ کا ایک خیمہ تھا جسکو الکن کہا جاتا تھا اور ایک خمدار چھوٹی لکڑی جو ایک ہاتھ یا اس سے کچھ زائد لمبی تھی جو چلتے وقت یا سوار ہوتے وقت دست مبارک میں

رہا کرتی تھی۔

ایک عدد مخضرہ (مکڑ کو سہارا دینے والی لکڑی) جسکو العرجون کہا جاتا تھا۔ ایک قضیب (چھڑی) تھی جسکو الممشوق کہا جاتا تھا، قاضی عیاض لکھتے ہیں کہ یہ آپ کی شمشیر کا نام ہے، پھر یہ شمشیر یا چھڑی خلفاء اسلام کے ہاں وراثتہ رہی ہے۔ ایک لکڑی کا دستہ تھا جس کا ذکر حدیث الکواثر میں بھی آیا ہے کہ آپ اس سے حوض کوثر پر ان بدعتیوں (اہل بدعت) کو دھکا دیتے رہیں گے جو آپ کوثر پینے کے لئے آئیں گے۔

آپ کا ایک پیالہ ریان نامی اور دوسرا مغنیہ نامی اور تیسرا اور ایک پیالہ جو چاندی کے تین تارے مرتن تھا اور ایک حلقہ تھا جس میں پیالہ لٹکایا جاتا تھا۔ ایک کا پنچ کا پیالہ بھی تھا اور ایک لکڑی کا پیالہ جو آپ کے تخت کے نیچے رہا کرتا، رات میں ضرورت کے وقت اس میں استنجاء کیا کرتے تھے۔ اور ایک پتھر کا برتن تھا جسکو الحنفیہ کہا جاتا تھا، اس سے آپ وضو کیا کرتے تھے ایسے ہی ایک اور برتن تھا جس میں ہندی رکھی جاتی تھی۔ ایک مشکیزہ تھا جسکو الصادہ کہا جاتا تھا اور ایک قعب (چھوٹا پیالہ) جسکو استعہ کہا جاتا تھا اور ایک پیتل کا برتن تھا جس سے غسل کیا کرتے تھے اور ایک تیل کا برتن تھا۔

ایک اسکندرانی عطر دان تھا جس کو شاہ مقوقس (مصری بادشاہ) نے سیدہ ماریہ قبطیہ کے ہمراہ تحفہ میں پیش کیا تھا اس میں ایک قیمتی آئینہ بھی تھا کبھی آپ اس میں نظر ڈالا کرتے تھے۔

اور ایک ہاتھی دانت کی گنگھی بھی تھی اور سرمہ دانی بھی جس سے آپ سوتے وقت ہر آنکھ میں تین تین سلائی اشمد کا سرمہ لگایا کرتے تھے۔ ایک روایت میں یہ بھی ہے کہ



وایں آنکھ میں تین مرتبہ اور بائیں آنکھ میں دو مرتبہ سرمہ لگایا کرتے تھے۔  
 آپ کے ہاں چھوٹا عطار دیو تہ بھی تھا جس میں قینچی اور مسواک رکھی جاتی تھی۔  
 ایک بہت بڑا پیالہ تھا جسکو الغزاکرہا جاتا تھا اس کے چار حلقے تھے جس کو  
 چار آدمی اٹھایا کرتے تھے۔

اور ایک پیالہ بھی تھا جس سے صدقۃ الفطر کی مقدار ادا کی جاتی تھی، اور دو  
 پیالے مہر اور قطیفہ نامی تھے۔

ایک چار پائی تخت (بھی تھا جس کے پیر ہاتھی دانت کے تھے، ایک قبیلہ کے  
 سردار اسعد بن زرارہ نے ہدیہ میں پیش کیا تھا۔

اور ایک چمڑے کا بستر تھا جس میں کھجور کی چھال بھری ہوئی تھی، ام المؤمنین  
 سیدہ عائشہ صدیقہؓ سے آپ کے بستر کے بارے میں پوچھا گیا تھا کہ رسول اللہ صلی اللہ  
 علیہ وسلم کا بستر مبارک کس قسم کا تھا؟ فرمایا کہ جانور کے بالوں کی موٹی ٹچا درختی جسکو  
 دوہرا کر کے بچھا دیا جاتا تھا اسی پر آپ آرام فرمایا کرتے تھے۔

## لباس پاک

آپ کا ایک عمامہ (شملہ) جس کو السحاب کہا جاتا تھا اس کے نیچے ٹوپی  
 زیب تن فرمایا کرتے تھے جو سر مبارک سے چپکی ہوئی رہا کرتی تھی۔

آپ کی عادت شریفہ بغیر عمامہ صرف ٹوپی پہننے کی بھی تھی، ایسے ہی بغیر ٹوپی  
 صرف عمامہ باندھنے کی بھی تھی، آپ سفید ٹوپی استعمال کیا کرتے تھے۔

جب آپ عمامہ زیب تن فرمایا کرتے تو اس کا کچھ حصہ دونوں شانوں کے  
 درمیان لٹکایا کرتے، اور عمامے کو سر پر لپیٹ لیا کرتے تھے اور پیچھے کی طرف آخری  
 حصہ کو ٹوپ دیا کرتے تھے۔ فتح مکہ کے دن آپ کے سر مبارک پر سیاہ رنگ کا عمامہ تھا،  
 اسی حالت میں آپ نے خطبہ ارشاد فرمایا۔

مورخ واقدی نقل کرتے ہیں کہ رسول اللہ صلی اللہ علیہ وسلم کی چادر بکری تھی  
 جس کی لمبائی چھ ہاتھ اور چوڑائی تین ہاتھ ایک بالشت تھی۔

آپ کا ازار (تہبند) عثمائی تھا (شہر عمان) جس کی لمبائی چار ہاتھ ایک بالشت  
 اور چوڑائی دو ہاتھ ایک بالشت تھی، آپ اس کو جمعہ اور عیدین کے موقع پر زیب تن  
 کیا کرتے پھر اسکو لپیٹ کر رکھ دیا جاتا تھا۔

حضرت جابر بن عبد اللہ بیان کرتے ہیں کہ رسول اللہ صلی اللہ علیہ وسلم جمعہ  
 اور عیدین کے موقع پر سرخ دھاری والی چادر زیب تن فرمایا کرتے تھے۔

آپ کی دو چادریں سبز رنگ کی تھیں اور ایک سیاہ رنگ کی چادر اور ایک  
 سرخ دھاری والی گاڑھی چادر اور ایک جانوروں کے بالوں کی چادر تھی۔

اور آپ کا ایک قمیص سوئی کپڑے کا کم لمبا اور پہنچے سے کچھ کم آستین والا تھا۔



لباس میں آپ کو قمیص اور ہلکی سرخ دھاری دار چادر پہنہ تھی، آپ کپڑوں میں سفید رنگ کو زیادہ پسند فرمایا کرتے تھے۔ آپ نے ایک وقت تنگ آستین والا شامی جُتہ زیب تن کیا تھا اور ایک وقت قبا زیب تن کیا، اور آپ اپنے تہبند کو کچھ آگے جھکایا کرتے تھے اور پیچھے سے کچھ اوپر اٹھایا کرتے تھے۔

اور حدیث صحیح میں وارد ہے کہ سیدہ عائشہ صدیقہؓ نے ایک پیوند شدہ چادر (کسار طبداء) اور ایک دبیز کپڑے والا (زار) تہبند صحابہ کو دکھلایا اور فرمایا کہ رسول اللہ صلی اللہ علیہ وسلم وفات شریفہ کے وقت ان دو کپڑوں میں ملبوس تھے۔

صلی اللہ علیہ وسلم (بخاری، مسلم، ترمذی، ابواللباس) ابن فارسؒ کہتے ہیں کہ یہ بات عام تھی کہ رسول اللہ صلی اللہ علیہ وسلم نے اپنی وفات طیبہ کے وقت حسب ذیل کپڑے چھوڑے ہیں۔

دو چادریں، ایک عثمانی تہبند، دو ہلکے سرخ دھاری والے کپڑے، ایک سُحولی قمیص، ایک صحاری قمیص، یہ دونوں یکمی شہر کے نام ہیں، ایک عدد دینی جُتہ، ایک کم لمبی قمیص، ایک سفید چادر تین چار عدد دوسری چھوٹی ٹوپیاں اور ایک عدد ازارجکی لمبائی پانچ بالشت تھی اور ایک زرد رنگ کی لحاف۔ (لمحفہ)

## خاتم نبوی

رسول اللہ صلی اللہ علیہ وسلم نے ایک سونے کی انگوٹھی بنوائی تھی پھر اس کو اتار دیا اور صحابہ کو سونے کی انگوٹھی پہننے سے منع فرمایا، اس کے بعد چاندی کی ایک انگوٹھی بنوائی جس کے نگینہ میں ”محمد رسول اللہ“ لکھا ہوا تھا، اسی انگوٹھی سے آپ کی وفات شریفہ کے بعد سیدنا ابو بکر صدیقؓ و سیدنا عمر فاروقؓ و سیدنا عثمان غنیؓ و اپنی عہد خلافت

میں مہر لگایا کرتے تھے۔ پھر یہ انگوٹھی سیدنا عثمان غنیؓ کے عہد خلافت میں (مسجد قبا) کے قریب اُرس نامی کنوئیں میں گر گئی، کافی تلاش کے باوجود مل نہ سکی۔ (بخاری، مسلم)

حضرت معقیب اس کے محافظ تھے انہی کے ہاتھ سے کنوئیں میں گری، ایک اور خمدار لوہے کی انگوٹھی بھی تھی جس کے نگینے پر محمد رسول اللہؐ کا نقش تھا، بعض محدثین کہتے ہیں کہ یہ انگوٹھی چاندی کی تھی جس کا نگینہ حبشی تھا، حضرت معاذ بن جبلؓ نے مین سے آپ کی خدمت میں روانہ کیا تھا، عموماً آپ اپنی داہنی چھوٹی انگلی میں انگوٹھی پہننا کرتے تھے اور کبھی بائیں انگلی میں، انگوٹھی کا نگینہ تھیلی کی جانب ہوا کرتا تھا (مسلم، ترمذی) اور جب بیت الخلاء تشریف لیجاتے تو انگوٹھی اتار دیا کرتے تھے (نسائی، ابوداؤد، ترمذی، شامی) آپ نے سیدنا علیؓ کو درمیانی اور شہادت کی انگلی میں انگوٹھی پہننے سے منع فرمایا۔ ایک شخص آپ کی خدمت اقدس میں آیا اس کی انگلی میں لوہے کی انگوٹھی تھی، آپ نے ارشاد فرمایا میں تجھ پر اہل جہنم کا زیور دیکھ رہا ہوں؟ پھر جب وہ شخص دوبارہ آپ کی خدمت میں آیا تو اس کی انگلی میں پتیل کی انگوٹھی تھی، آپ نے ارشاد فرمایا، تجھ سے بتوں کی بدبو آ رہی ہے پھر جب تیسری مرتبہ آیا تو اس کے ہاتھ میں سونے کی انگوٹھی تھی، آپ نے فرمایا یہ تو اہل جنت کا زیور ہے اس کو اتار دو۔

اُس شخص نے کہا پھر میں کس دھات کی انگوٹھی بنا لوں؟ آپ نے ارشاد فرمایا چاندی کی لیکن وہ ایک مشقال سے زیادہ وزنی نہ ہو۔ (ایک مشقال مساوی ساڑھے چار ماشہ) مسند احمد

## مغلیں شریفین

حبشہ کے بادشاہ احمہ نجاشی نے آپ کی خدمت میں دو عدد سیاہ رنگ کے

سادے خفین (موزے) ہدیہ پیش کئے تھے (چمڑے کے وہ جوتے جن پر وضو یا غسل میں بجائے پیر دھونے کے مسح کیا جاتا ہے) آپ نے انھیں زیب پا فرمایا اور وضو کے وقت ان پر مسح کیا۔ (ابوداؤد، ترمذی)

اس کے علاوہ اور چند عدد موزے بھی تھے جو آپ کو فتح خیبر میں ملے ہیں۔  
آپ کے ہاں بغیر بالوں والا چمڑے کا جوتا تھا جس میں دو ہیرا تسمہ تھا۔ ۱۷  
(ترمذی، احمد)

## آپ کی سواریاں

گھوڑوں میں الشکب نامی گھوڑا تھا جس کو الفرس کہا جاتا، آپ نے اسکو ایک دیہاتی سے دس اوقیہ چاندی (مساوی چار سو درہم) میں خریدا تھا، یہ آپ کی پہلی

۱۷ امام طبرانی نے ایک روایت نقل کی ہے کہ رسول اللہ صلی اللہ علیہ وسلم ایک مرتبہ جنگل میں موزہ پہنا اور دوسرا پہننے کا ارادہ فرما رہے تھے کہ ایک کوڑے نے چھپٹ کر موزہ اٹھا لیا اور اوپر جا کر پھینکا۔ آپ ایک چھوٹا سانپ گھسا ہوا تھا جو اس گرنے کی چوٹ سے باہر نکلا، نبی کریم صلی اللہ علیہ وسلم نے اللہ تعالیٰ کا شکر ادا کیا اور پھر ایک عام قانون بیان فرمایا کہ ہر مسلمان کیلئے ضروری ہے کہ جب موزے (یا جوتے) پہننے کا ارادہ کرے پہلے اسکو جھاڑ لیا جائے۔ (خصائص نبوی شرح شمائل نبوی)

زمانہ قدیم کے ملک عرب میں ایسا جوتا نہیں ہوا کرتا تھا جیسا کہ موجودہ زمانے میں پایا جاتا ہے چمڑے کی ایک چوٹی پر دو تسمہ ہوتے تھے یعنی ہر ہر تسمہ میں دو دو تسمہ ہوا کرتے تھے، حکیم الامت حضرت مولانا اشرف علی صاحب تھانوی کی کتاب زاد السعید سے اس نغلیں مبارک کا نقشہ آخری صفحہ پر نقل کیا گیا ہے۔ تفصیل مذکورہ کتاب میں دیکھی جائے۔

سواری تھی جس کے آپ مالک ہوئے ہیں اس کے علاوہ چھ گھوڑے اور تھے جن کے عربی

نام یہ ہیں  
المزج، جوطا، قورا، اور تیر، وگھوڑا تھا، اللخيف، اللزأز، الظرب، السج، الورد،  
بعض مؤرخین نے لکھا ہے کہ ان کے علاوہ مزید پندرہ گھوڑے تھے۔

گھوڑوں کی زمین کے دونوں جانب میں کھجور کی چھال بھری ہوا کرتی تھی۔  
آپ کے ہاں سواری کے لئے نچر بھی تھے ایک نچر کا نام دلدل تھا جس کو شاہ مقوقس (مصری) نے تحفہ میں پیش کیا تھا، قوی تر مونٹ نچر تھا۔

دوسرا نچر فروۃ الجذامی (ایک قبیلہ کا سردار) نے آپ کی خدمت میں پیش کیا ہے،  
ایک تیسرا نچر دومۃ الجندل کے سردار نے بھی پیش کیا ہے۔  
یہ بات بھی نقل کی جاتی ہے کہ حبشہ کے بادشاہ نجاشی نے آپ کی خدمت اقدس میں جو نچر پیش کیا تھا آپ اس پر اکثر سوار ہوا کرتے تھے۔

آپ کے ہاں سواری کے لئے دراز گوش (گدھے) بھی تھے ان میں ایک کا نام عقیقہ تھا یہ طاقتور جانور تھا اس کو شاہ مقوقس (مصری) نے ہدیہ میں پیش کیا تھا۔  
ایک اور سواری کے لئے دراز گوش تھا جس کا نام یغفور تھا، فروۃ الجذامی (سردار قبیلہ) نے آپ کی خدمت میں روانہ کیا تھا، عہد قدیم میں گدھے بار برداری کے اہم ذرائع شمار کئے جاتے تھے)

روایات میں ہے کہ جب یہودیوں کا مشہور زمانہ قلعہ خیبر فتح ہوا تو مال غنیمت میں ایک سیاہ رنگ کا دراز گوش گدھا آپ کو ملا جس پر آپ نے سواری بھی کی ہے، اسی جانور سے نبی کریم صلی اللہ علیہ وسلم ایک دفعہ گر پڑے تھے جس سے آپ زخمی بھی ہو گئے۔  
حضرت سعد بن عبادہ نے بھی آپ کی خدمت اقدس میں ایک دراز گوش گدھا پیش کیا تھا جس پر آپ سوار ہوا کرتے تھے۔ ۱۸

(حاشیہ اگلے صفحہ پر)

جانوروں میں آپ کے تین اونٹ کے نام یہ ملتے ہیں۔  
 القصور، السی اونٹ پر اپنے سوار ہو کر مکہ المکرمہ سے مدینہ منورہ ہجرت فرمائی تھے۔  
 المصنبار، الجذعان، العضا، تیز رفتار اونٹنی تھی دوڑ میں سب اونٹوں سے آگے  
 ہو جایا کرتی تھی، صحابہ کرام کو اس کی تیز رفتاری پر فخر تھا، ایک دفعہ ایک کھنن اونٹ کے  
 مقابلہ میں پیچھے رہ گئی، صحابہ کو اس کی شکست پر صدمہ ہوا کہ رسول اللہ صلی اللہ علیہ وسلم  
 کی اونٹنی ہار گئی، رسول اللہ صلی اللہ علیہ وسلم نے یہ سنا تو فرمایا اللہ کی سنت یہی ہے کہ جو  
 سر اٹھاتا ہے اس کو گرا دیا جاتا ہے۔ (بخاری)

ایک اور اونٹ تھا جس کو الشعب کہا جاتا تھا، صلح حدیبیہ کے موقع پر کافروں  
 نے اس کو ذبح کر دیا تھا، آپ کے ہاں پینتالیس (۲۵) دودھ دینے والی اونٹنیاں بھی  
 تھیں اور ایک اعلیٰ نسل کی اونٹنی بھی جو دوڑ میں گھوڑوں سے بھی آگے ہو جایا کرتی تھی  
 جب تکام مہر قریش تھا، حضرت سعد بن عبادہ نے قبیلہ بنو عقیل کے جانوروں میں سے انتخاب  
 کر کے آپ کی خدمت اقدس میں پیش کیا تھا۔

جانوروں میں سو عدد بکریاں بھی تھیں آپ اس تعداد سے زائد رکھنا پسند نہیں  
 فرماتے تھے، جب ان میں ایک آدمے کا اضافہ ہو جاتا تو کسی ایک بکری کو ذبح کر دیتے  
 تاکہ سو کی تعداد برقرار رہے۔ ایک بکری کا نام غوثہ یا غیثہ تھا اور دوسری کا نام قسہ،  
 جانوروں میں ایک سفید رنگ کا مرغ بھی تھا اسات عدد عشر (دودھ ملانوالی بکریاں)  
 بھی تھیں ان میں ایک کا نام الیمین تھا، ان جانوروں کی نگہداشت حضرت اُمّ یمن کیا کرتی

(حاشیہ صفحہ گذشتہ) عہد قدیم میں سواری کیلئے عموماً یہی جانور استعمال کئے جاتے تھے ان جانوروں کی نسل  
 بھی اعلیٰ سے اعلیٰ تر ہو کرتی تھی اور یہ اُس دور میں زندگی کا قیمتی اثاثہ شمار کیا جاتا تھا، قدیم باشندوں  
 پر قرآن حکیم نے ان جانوروں کو اپنے خصوصی انعامات میں شمار کیا ہے۔ (انعام آیت ۱۳۷)

تھیں، یہ حبشہ کثیر خاتون رسول اللہ صلی اللہ علیہ وسلم کی دایہ (اتنا) تھیں جو آپ کے والد  
 حضرت عبداللہ کے ترکہ سے آپ کے حصہ میں آئی تھیں پھر آپ نے ان کا نکاح اپنے منہ بولے  
 بیٹے حضرت زید بن حارثہ سے کر دیا تھا انہی کے بطن سے حضرت اُسامہ پیدا ہوئے ہیں جو محبوب نبی  
 کے لقب سے مشہور ہیں، یہ مبارک خاتون رسول اللہ صلی اللہ علیہ وسلم کی وفات طیبہ تک  
 زندہ رہی ہیں آپ ان کو اپنی ماں کہہ کر پکارا کرتے تھے اور جب انہیں دیکھتے تو فرمایا کرتے  
 اب یہی میرے خاندان کی یادگار رہ گئی ہیں۔ (مسلم)

(طبقات ابن سعد ج ۲، تاریخ طبری ج ۱)

رسول اللہ صلی اللہ علیہ وسلم کے گھریلو ساز و سامان اور جانوروں کی مذکورہ تفصیلات پر علامہ  
 شبلی نعمانی اپنی مشہور زمانہ کتاب سیرۃ النبی ج ۱ ص ۵۱ پر یہ تبصرہ کرتے ہیں۔  
 مؤرخین نے نبی کریم صلی اللہ علیہ وسلم کے گھریلو ساز و سامان اور جانوروں وغیرہ کی جو  
 تفصیلات لکھی ہیں اس سے ایک خالی الذہن انسان کو یہ شبہ پیدا ہوتا ہے کہ رسول اللہ صلی اللہ  
 علیہ وسلم کی خانگی زندگی ایک ذاتی سلطنت یا رئیس قبیلہ جیسی تھی حالانکہ واقعہ اس سے بالکل مختلف  
 ہے، پھر لکھتے ہیں۔

مؤرخ طبری نے ان تمام اشیاء و جانوروں کے نام اور حالات تفصیل سے لکھے ہیں لیکن  
 جب تفتیش کی جاتی ہے تو معلوم ہوتا ہے کہ جس قدر روایتیں ہیں وہ سب بلا استثناء مؤرخ و اقدی سے  
 ماخوذ ہیں اور اگر وہ قابل اعتبار ہوتے تو حقیقت میں نہایت دلچسپ تھے لیکن اس قسم کی تمام روایات  
 کا "سلسلہ سند" مؤرخ و اقدی سے آگے نہیں بڑھتا۔

(مطلب یہ کہ و اقدی کی حیثیت اہل علم کے ہاں ایک تاریخی طالب علم سے زائد نہیں، لہذا  
 یہ تفصیلات کچھ زیادہ معتبر نہیں ہیں)

راقم الحروف کا یہ احساس ہے کہ علامہ شبلی کا یہ تبصرہ ایک ذہنی و فکری اشتباہ سے زائد  
 (بقیہ اگلے صفحہ پر)

## وفاتِ پاک

ماہِ ربیع الاول ۱۱۲۲ھ مطابق ماہِ مئی ۱۷۱۰ء

رسول اللہ صلی اللہ علیہ وسلم حسب معمول ام المؤمنین سیدہ میمونہؓ کے مکان میں تشریف فرما تھے کہ آپ نے اپنے سر مبارک میں درد کی شکایت محسوس کی، پھر یہی درد ام المؤمنین

(خاصیہ گذشتہ سے پوچھتے)

نہیں، واقعہ یہ ہے کہ رسول اللہ صلی اللہ علیہ وسلم کی حیاتِ طیبہ میں جہاں فقر و فاقہ اور قلتِ مال و منال کے بیشمار واقعات ملتے ہیں وہاں مال و زر، حشم و خدم کے بھی واقعات ملتے ہیں۔ صرف ایک غزوہ جین یا غزوہ خیبر کے مالِ غنیمت کی تفصیل کتبِ احادیث میں حیرت انگیز طریقہ پر مطالعہ کیجا سکتی ہے اور یہ بھی حقیقت ہے کہ رسول اللہ صلی اللہ علیہ وسلم نے اپنی وفاتِ طیبہ کے وقت کچھ بھی نہ چھوڑا ہے جیسا کہ ام المؤمنین سیدہ عائشہ صدیقہؓ اور دیگر ازواجِ مطہرات بیان کرتی ہیں۔

ما تَرَکَ رَسُوْلُ اللّٰہِ صَلی اللّٰہُ عَلَیْہِ وَاٰلِہٖ وَسَلَّم دَیْنًا زَاوِلًا وَّلَا یُعِیْرُ اَوْ لَا شَاؤَ (ابوداؤد)

مورخ و اقدی ہوں یا مورخ طبری ہوں یا طبقات ابن سعد انہیں سے کوئی بھی رسول اللہ صلی اللہ علیہ وسلم کے مذکورہ بالا ساز و سامان کی تفصیل کو ذخیرہ کر دے سامان کی حیثیت نہیں دیتا جو بیت النبی کی زینت رہی ہوں بلکہ حسب ضرورت و تقاضہ آپ نے مذکورہ ساز و سامان اختیار فرمایا پھر وہ تقسیم ہوتا چلا گیا حتیٰ کہ آخری وقت کا شانہ نبوت ایسے ہی تھا جس کی تفصیل ام المؤمنین سیدہ عائشہ صدیقہؓ اور ام المؤمنین سیدہ جویریہؓ نے بیان کی ہیں کہ آپ نے اپنی وفاتِ شریفہ کے وقت خالی گھر چھوڑا ہے۔ صلی اللہ علیہ وسلم

لے (خاصیہ صفحہ ۵۱) ماہِ صفر ۱۱۲۲ھ کے آخری عشرہ کا واقعہ ہے۔

سیدہ زینب بنت جحش کے حجرے میں محسوس فرمایا آخر در مسلسل رہنے لگا اور شدت اختیار کرتا گیا، تقریباً پانچ یوم اسی حالت میں گزارے پھر اپنی ازواجِ طاہرات سے یہ خواہش ظاہر کی کہ سیدہ عائشہ صدیقہؓ کے حجرے میں قیام کی اجازت دیں (یہ اس لئے بھی کہ حجرہ عائشہؓ مسجد نبویؐ سے متصل تھا) سب ازواج نے نہایت خوشدلی سے آپ کی خواہش کو پسند کیا، آپ نے حجرہ عائشہؓ میں اپنا مستقل قیام اختیار فرمایا، مرض میں اُتار چڑھاؤ ہوتا رہا آٹھ یوم حجرہ عائشہؓ میں مقیم رہے اس طرح علالت کے جملہ تیرہ دن گذر گئے، دوسرے اسقدر ضعف ہو گیا تھا کہ چلا نہیں جاتا تھا جب تک قوت رہی آپ مسجد میں نماز پڑھانے کے لئے تشریف لاتے رہے سب سے آخری نماز جو آپ نے مسجد نبویؐ میں پڑھائی وہ مغرب کی نماز تھی اس نماز میں سورہٴ مسلمات (پارہ ۹۷) کی قرأت فرمائی۔ عشاء کا وقت آیا تو دریت فرمایا کیا نماز ہو چکی؟ صحابہ نے عرض کیا سب کو آنجناب کا انتظار ہے، آپ نے لگن میں پانی بھرا کر غسل کیا پھر اٹھنا چاہا تو غشی آگئی، جب سکون ہوا تو فرمایا کیا نماز ہو چکی؟ صحابہ نے وہی جواب دیا آپ نے پھر غسل فرمایا اور اٹھنا چاہا تو پھر غشی آگئی اس طرح تین مرتبہ ایسے ہی ہوا، آخری بار جب افاقہ ہوا تو ارشاد فرمایا ابو بکر سے کہو کہ وہ نماز پڑھا دیں۔ سیدنا ابوبکر صدیقؓ نے نماز پڑھا دی، یہ سلسلہ تین دن تک رہا شبِ جمعہ کی نمازِ عشاء سے دو شنبہ یوم وفات کی فجر تک جملہ سترہ نمازیں سیدنا ابوبکر صدیقؓ نے پڑھائی۔

(بخاری و مسلم کتاب الصلوٰۃ)

وفاتِ طیبہ سے پانچ یوم قبل جمعرات کے دن ظہر کی نماز کے بعد آپ نے ایک خطبہ ارشاد فرمایا جو آپ کی حیاتِ پاک کا آخری خطبہ تھا۔

حمد و صلوٰۃ کے بعد فرمایا:

اللہ نے اپنے ایک بندے کو اختیار عطا فرمایا ہے کہ خواہ وہ دنیا کی نعمتوں سے کو قبول کرے یا اللہ کے حضور (آخرت) میں جو کچھ ہے اس کو اختیار کرے، لیکن اُس بندے

نے آخرت ہی کو قبول کر لیا۔

یہ سنتے ہی ابو بکر صدیقؓ اچانک رو پڑے، صحابہ نے ان کی طرف تعجب سے دیکھا اور کہا کہ رسول اللہ صلی اللہ علیہ وسلم تو ایک بندے کا واقعہ بیان فرما رہے ہیں اور یہ رونے کی کیا بات ہے؟ بعد میں صحابہ کو معلوم ہوا کہ وہ بندہ خود رسول اللہ صلی اللہ علیہ وسلم تھے۔ (وكان ابو بکر اعلمنا)

اسی خطبہ میں آپ نے یہ بھی ارشاد فرمایا دیکھو! تم سے پہلی قوموں نے اپنے رسولوں اور بزرگوں کی قبروں کو سجدہ گاہ بنا لیا تھا خبردار تم ایسا نہ کرنا میں تمہیں منع کر کے جاتا ہوں۔ (بخاری و مسلم)

انہی کربت بیقراری کے ایام میں یاد آیا کہ سیدہ عائشہ صدیقہ کے ہاں چند اشرفیاں رکھوائی تھیں دریافت فرمایا عائشہ! وہ اشرفیاں کہاں ہیں؟ محمد (صلی اللہ علیہ وسلم) اللہ سے بدگمان ہو کر ملنا نہیں چاہتا، جاؤ ان کو فی سبیل اللہ صدقہ کر دو، (چنانچہ ایسے ہی کر دیا گیا۔ (مسند احمد ج ۳ ص ۴۹))

مرض میں کمی و زیادتی تو ہو ہی رہی تھی جس دن وفات ہونیوالی تھی (دوشنبہ سیرا) اس روز مزاج مبارک میں بڑا سکون اور اطمینان محسوس کیا جا رہا تھا حتیٰ کہ بعض صحابہ کو یقین ہو گیا کہ آپ صحت یاب ہو چکے ہیں۔

اس دن فجر کی نماز کے وقت اپنے حجرہ شریفہ کا پردہ اٹھا کر صحابہ کو دیکھا جو نماز پڑھ رہے تھے فرط مسرت سے صحابہ بے قابو سے ہو گئے قریب تھا کہ نماز میں خلل پیدا ہو جائے، سرکارِ دو عالم صلی اللہ علیہ وسلم کا یہ آخری دیدار پاک تھا جو خوش نصیب صحابہ کو میسر آیا۔ (فضلوٰت ربی و سلامتہ علیہ،

جیسے جیسے دن چڑھتا گیا آپ پر بار بار غشی طاری ہونے لگی، اس حالت میں آپ کی زبان مبارک سے یہ کلمات جاری ہوئے:

مَعَ الَّذِينَ أَنْعَمَ اللَّهُ عَلَيْهِمْ

اُن لوگوں کے ساتھ جن پر اللہ نے انعام کیا ہے

اللَّهُمَّ فِي الرَّفِيقِ الْأَعْلَى

رفیقِ اعلیٰ کو پسند کرتا ہوں

وفات کا وقت قریب تر تھا آپ نے مسواک طلب کی اور تندرستوں کی طرح مسواک فرمائی، ابن اسحاقؒ نے کتاب سیرت میں لکھا ہے کہ اچانک سینہ مبارک میں سانس کی گھڑ گھڑاہٹ شروع ہوئی اور لب مبارک ہلنے لگے اور کلمات ذیل سُننے لگے۔  
الْمَلَأْتُ وَمَا لَكَ آيْمَانُكَ نَزَارًا وَعَسَلًا

(یعنی ان دونوں کا لحاظ رکھو)

قریب ہی پانی کی لگن تھی اسیں بار بار دست مبارک ڈالتے اور چہرہ اقدس پر ملتے جاتے اتنے میں دست مبارک اٹھا کر انگشت مبارک سے اشارہ کیا اور تین مرتبہ فرمایا بَلِّ الرَّفِيقُ الْأَعْلَى، بَلِّ الرَّفِيقُ الْأَعْلَى، بَلِّ الرَّفِيقُ الْأَعْلَى  
بس اب کوئی نہیں صرف رفیقِ اعلیٰ درکار ہے، بس اب کوئی نہیں صرف رفیقِ اعلیٰ درکار ہے، بس اب کوئی نہیں صرف رفیقِ اعلیٰ درکار ہے۔

یہ کلمات مقدسہ زبان مبارک پر جاری تھے کہ دست مبارک گر پڑا، چشم پاک کھل کر چھت کی طرف لگ گئی اور روح پاک عالمِ قدس میں پہنچ گئی، اس وقت عمر پاک تریسٹھ سال تھی۔

فصلوات ربی و سلامتہ علیہ و آئمنا ابدًا ابدًا،

دن دوشنبہ (پیر) ماہ ربیع الاول ۱۱ھ مطابق ماہ مئی ۶۳۲ء تاریخ کے بارے میں یکم ربیع الاول سے ۱۲ ربیع الاول تک کے اقوال ہیں۔ یکم ربیع الاول کے قول کو تاریخی اور روایتی ہر لحاظ سے قوی تر تاریخ قرار دیا گیا ہے (فتح الباری، روض اللہ)

امام سہیلیؒ، مؤرخ امام موسیٰ بن عقبہؒ، محدث امام لیث مصریؒ، محدث ابو نعیمؒ، لیکن عام اور مشہور روایت ۱۲ رزیح الاول کی ہے۔ (تفصیل کیلئے سیرۃ النبی جلد ۱ ص ۱۶ دیکھئے)

ابن اسحاقؒ نے "سیرت" میں لکھا ہے کہ وفات شریفہ دوپہر کو ہوئی لیکن حضرت انس بن مالکؓ سے امام بخاری و مسلم میں روایت موجود ہے کہ دو شنبہ کے دن سپہر کے وقت وفات ہوئی، حافظ ابن حجرؒ نے دونوں روایتوں میں اس طرح تطبیق دی کہ دوپہر ڈھل چکی تھی سپہر کا وقت شروع ہو چکا تھا۔ (سیرۃ النبی ج ۲ ص ۱۶۹)

آپ کو انہی کپڑوں میں غسل دیا گیا جو جسم مبارک پر تھے، سیدنا علیؓ نے غسل دیا دونوں ہاتھوں میں کپڑے کی پھیلی (دستانے) پہن رکھا تھا، حضرت عباسؓ کے دونوں بیٹے فضل بن عباسؓ اور قثم بن عباسؓ جسم مبارک کی کروٹیں بدلتے تھے، حضرت اسامہؓ اور حضرت شقرانؓ (خادم خاص) پانی ڈال رہے تھے، حضرت اوس بن خولی انصاریؓ نگرانی کر رہے تھے۔

غسل کے بعد تین عدد سوتی سفید کپڑوں میں کفن دیا گیا ان میں قمیص یا عمامہ جیسا کوئی کپڑا نہ تھا۔ (بخاری و مسلم)

حجرۂ عائشہؓ میں حضرت ابو طلحہ انصاریؓ نے مدینہ طیبہ کے رواج کے مطابق لحد (بغلی قبر) تیار کی چونکہ زمین پاک نہ تھی جس بستر مبارک پر آپؐ نے وفات پائی وہ بستر قبر شریف میں بچھا دیا گیا۔

پھر جسد پاک کو قبر شریف کے کنارے رکھ دیا گیا، حجرۂ اقدس میں ایک ایک جماعت داخل ہوتی اور دعا و رد و تکبیرات پڑھ کر باہر نکلتی، صلوٰۃ جنازہ میں کوئی امام نہیں ہوتا تھا تنہا ہر شخص نماز ادا کرتا، سب سے پہلے سیدنا عباسؓ نے نماز جنازہ ادا کی، پھر خاندان بنو ہاشم کے افراد نے، اس کے بعد ہاجرین صحابہ نے پھر انصار صحابہ نے پھر عام مسلمانوں نے نماز جنازہ ادا کی، اس طرح دیر گئے رات تک یہ سلسلہ رہا۔

مرض الموت کے دنوں میں ایک دفعہ آپؐ نے اپنے اہل خانہ سے فرمایا تھا کہ جب میری تجہیز و تکفین ہو جائے تو کھوڑی دیر کے لئے سب لوگ حجرے سے باہر ہو جائیں سب سے پہلے مجھ پر جبریل امین نماز پڑھیں گے پھر میکائیل پھر اسرافیل اس کے بعد ملک الموت (عزرائیل) اور پھر دیگر فرشتے نماز پڑھیں گے اس کے بعد تم میں سے ایک ایک جماعت حجرے میں داخل ہو اور مجھ پر صلوٰۃ و سلام پڑھے۔ (مسند بزار، مستدرک حاکم)

جسد پاک کو حضرات سیدنا علیؓ، عباسؓ، فضل بن عباسؓ، قثم بن عباسؓ، شقرانؓ (خادم خاص) رضی اللہ عنہم نے قبر میں اتارا، نوحہ دہائیوں سے لحد پاک کو بند کر دیا گیا پھر قبر شریف کو مٹی سے پُر کر دیا گیا، تربت پاک کو کوہان جیسی شکل دی گئی اور اوپر پانی کا چھڑکاؤ کیا گیا۔

صلوٰۃ و سلام اور تدفین کے بعد ایک روایت کے مطابق تیس ہزار سے زائد صحابہ کرام آنسو بہاتے اپنے گھروں کو واپس ہوئے۔

يَلْخِذْنَ مِنْ دُفْنَتِ بِالْقَاعِ اعْظَمَهُ ۖ فَطَابَ مِنْ طَيِّبَتِ الْقَاعِ وَالْآكُفَرِ  
نَفْسِي الْفِدَاءِ لِقَدِ افْتَسَا كُنْتُ ۖ فِيهِ الْعَفَافُ وَفِيهِ الْجُودُ وَالْكَرَمُ  
وَاللَّهُمَّ صَلِّ وَسَلِّمْ عَلَى سَيِّدِنَا وَهَبِينَا وَمَوْلَانَا مُحَمَّدٍ رَحِمَهُ الرَّحْمَةُ لِلْعَالَمِينَ  
وَعَلَى آلِهِ وَصَحْبِهِ وَارْزُقُوا لِحَبِّهِ بَارِكْ وَسَلِّمْ وَسَلِّمْ لِحَبِّهِ كَثِيرًا

صلوٰۃ حجرۂ نبویؐ کی جالی مبارک پر مذکورہ بالا دو شعر کندہ ہیں یہیں سے یہ دو شعر نقل کئے گئے ہیں اشعار کا ترجمہ اہل علم حضرات سے دریافت کر لیا جائے۔ صلی اللہ علیہ وسلم

## سیرت پاک صلی اللہ علیہ وسلم ذاتی ستیر

① حضرت برابر بن عازب بیان کرتے ہیں کہ رسول اللہ صلی اللہ علیہ وسلم سب سے زیادہ حسین تھے اور سب سے زیادہ خوش اخلاق بھی، آپ نہ بہت زیادہ لمبے تھے اور نہ زیادہ پستہ قدر (درمیانہ قد تھا) (بہیقی)

② اسماعیل بن عیاش نے روایت نقل کی ہے کہ آپ لوگوں کی ایذا پر صبر فرمایا کرتے تھے۔ (ابن سعد)

③ ہند بن ابی ہالہ نے ایک طویل روایت میں بیان کیا ہے کہ جب آپ چلنے کیلئے قدم اٹھایا کرتے تو قوت سے پیر اٹھاتا تھا اور قدم مبارک اس طرح رکھتے گویا آگے کو جھک رہے ہیں اور تواضع کے ساتھ قدم بڑھا کر چلتے، ایسا معلوم ہوتا کہ آپ بلندی سے پستی میں اتر رہے ہیں۔

جب کسی بازو والی چیز کو دیکھنا چاہتے تو پوری طرح پھر کر دیکھا کرتے (یعنی کن آنکھوں سے دیکھنے کی عادت نہ تھی) نگاہ زمین کی طرف رہا کرتی بہ نسبت آسمان کے، اکثر اوقات چلتے وقت صحابہ کو آگے رکھتے اور خود پیچھے چلا کرتے تھے۔

آپ کی عادت شریفہ عموماً گوشہ چشم سے دیکھنے کی تھی (مطلب یہ کہ انتہائی تواضع کی وجہ سے پورا سر اٹھا کر نگاہ بھر کر نہ دیکھتے تھے)

جو شخص بھی آپ سے ملتا تھا آپ ہی پہلے اس کو سلام کرتے۔ (ترمذی)

④ حضرت جابر بن عبد اللہ بیان کرتے ہیں کہ آپ کے کلام میں ترمیل ہوا کرتی

تھی یعنی آپ ٹھہر ٹھہر کر بات چیت فرماتے تھے تاکہ سننے والا ابھی طرح سمجھ لے، لیکن نہ اس قدر ٹھہر ٹھہر کر کہ سننے والا اس سے اکتا جائے۔ (ابوداؤد)

ایک اور حدیث میں یہ بھی اضافہ نقل کیا گیا ہے کہ آپ وعظ و تقریر میں کسی ضروری بات کو تین بار دوہرایا کرتے تھے۔

(مقصود یہ ہوتا تھا کہ اپنے کلام کو عمدہ طریقہ سے ادا کیا جائے جیسا موقعہ ہوا کرتا اس کا لحاظ فرمایا کرتے۔)

بعض مخاطب خوش فہم اور جلدی سمجھنے والے ہوتے ہیں ایسے وقت ایک بات کو چند مرتبہ دہرانا غیر مناسب ہوا کرتا ہے۔

اور بعض مخاطب دیر میں بات سمجھتے ہیں اُن کو کئی کئی بار سنانا مناسب ہوتا ہے اور جہاں ہر قسم کے لوگ ہوں وہاں تین بار بات کو دہرانا مناسب ہوتا ہے اسلئے کہ بعض لوگ اعلیٰ درجے کے فہیم ہوتے ہیں وہ تو اول ہی دفعہ سمجھ لیں گے اور بعض اوسط درجے کی سمجھ رکھتے ہیں وہ دوبار میں سمجھ لیں گے اور دوسرے بعض کم فہم قسم کے ہوتے ہیں وہ تین بار میں بخوبی سمجھ لیں گے۔

(اور اگر کہیں اس مقدار سے بھی زیادہ حاجت ہو تو خوش اخلاقی کی بات یہ ہے کہ اس سے بھی دریغ نہ کیا جائے۔)

حقیقت یہ ہے کہ رسول اللہ صلی اللہ علیہ وسلم کو خوش اخلاقی اور قواعد کی پابندی کا اعلیٰ مرتبہ عطا ہوا تھا جو نہ کسی کو آپ سے پہلے میسر ہوا اور نہ آئندہ میسر ہوگا اور باوجود انتظامی قواعد کی پابندی کے خوش اخلاقی کا برتاؤ کرنا بہت بڑا کمال ہے کیونکہ عام طور پر قواعد کی پابندی اور خوش اخلاقی جمع نہیں ہوتے، اور رسول اللہ صلی اللہ علیہ وسلم کی یہ عادت شریفہ تھی کہ آپ اس کام میں جس کو خود انجام دیتے خوب اچھی طرح قواعد کی پابندی فرماتے اور دوسروں سے جو ان امور میں غلطی اور کوتاہی ہوتی غصہ



نہ فرماتے البتہ ان کی اصلاح کی غرض سے باقاعدہ اور نرمی سے نصیحت فرمادیتے۔ (ترمذی)  
 یہی طریقہ مسلمانوں کو بھی اختیار کرنا چاہیے کہ انتظامی قواعد کی پابندی اور  
 خوش اخلاقی کی عادت اختیار کریں اور دوسروں کو بھی رغبت دلائیں مگر محض اپنے نفس  
 و غضب کی شفا کے لئے دوسروں کی کوتاہی پر گرفت نہ کریں البتہ ان کی اصلاح کی  
 غرض سے اگر ضرورت پڑے تو سختی بھی پسندیدہ عمل ہے)

⑤ سیدہ عائشہ صدیقہ نبیان کرتی ہیں کہ جناب رسول اللہ صلی اللہ علیہ وسلم کا  
 کلام جدا جدا ہوا کرتا تھا جو شخص اس کو سنتا سمجھ لیتا (یعنی واضح اور کھلا کلام ہوتا) ابو داؤد  
 ⑥ سیدہ عائشہ صدیقہ روایت کرتی ہیں کہ رسول اللہ صلی اللہ علیہ وسلم کو تمام بری  
 عادتوں میں سب سے زیادہ ناگوار جھوٹ ہوا کرتا تھا۔ (بیہقی)

⑦ حضرت انسؓ بیان کرتے ہیں کہ آپ کو سب کپڑوں میں زیادہ پسندیدہ مینے  
 چادر تھی جس میں کئی رنگ ہوتے تھے۔

اور کتاب عزیزی شرح جامع صغیر میں ابن رسلان نے اس پسندیدگی کی یہ وجہ  
 لکھی ہے کہ وہ بہت زیادہ زینت کا کپڑا نہ ہوتا تھا یعنی سیدھا سادہ ہوا کرتا اور میلا  
 بھی کم ہوا کرتا ہے۔ (بیہقی، ابو داؤد، نسائی)

(در اصل آپ اپنے آپ کو دنیا میں مسافر سمجھتے تھے نہ دنیا کی رونق سے تعلق  
 تھا نہ اس کی خوش رنگینیوں سے دلچسپی تھی، یہی طریقہ مسلمانوں کو بھی اختیار کرنا چاہیے  
 کہ بقدر ضرورت ایسے کپڑے پہن لیا کریں جس سے اچھی طرح ستر ڈھک جائے اور  
 جو سادہ بھی ہوں اور کم میلے ہوتے ہوں تاکہ ان کی زینت اللہ کی یاد سے غافل نہ کر دے  
 اور بار بار دھونے کی بھی حاجت نہ پیش آئے کہ اس میں وقت صرف ہوتا ہے۔)

بعض روایات میں سفید کپڑوں کی بھی تعریف آئی ہے۔  
 ⑧ سیدہ عائشہ صدیقہ نبیان کرتی ہیں کہ رسول اللہ صلی اللہ علیہ وسلم کو وہ

عبادت زیادہ پسندیدہ تھی جو ہمیشہ ادا ہو سکے (یعنی نفلی نماز، روزہ، تلاوت، صدقات  
 وغیرہ اس قدر ادا کرنی چاہیے جن کو نباہ سکے، یہ نہیں کہ ایک دن تو سب کچھ کر لیا اور دوسرے  
 دن کچھ بھی نہیں، تھوڑی عبادت جو ہمیشہ ہو سکے وہ اس عبادت سے بہتر ہے جو بہت زیادہ  
 ہو لیکن پابندی نہ ہو سکے البتہ کبھی ناغہ ہو جائے تو حرج نہیں۔ بخاری، ابن ماجہ

⑨ امام مجاہدؒ نے روایت نقل کی ہے کہ نبی کریم صلی اللہ علیہ وسلم کو بکری کے گوشت  
 میں اس کا اگلا حصہ زیادہ پسند تھا (یعنی دست اور گردن کا حصہ) ابن السنی

⑩ سیدہ عائشہ صدیقہ نبیان کرتی ہیں کہ رسول اللہ صلی اللہ علیہ وسلم کو پینے کی  
 چیزوں میں ٹھنڈا میٹھا پانی زیادہ پسند تھا (یعنی جو پانی کھاراندہ ہو) حاکم

حضرت ابن عباسؓ نے روایت کی ہے کہ پینے کی چیزوں میں آپ کو دودھ  
 بہت زیادہ پسند تھا۔ (البیہقی)

⑪ سیدہ عائشہ صدیقہ نبیان کرتی ہیں کہ آپ کو پینے کی چیزوں میں شہد کا شربت  
 زیادہ پسند تھا۔ (ابن السنی، البیہقی)

⑫ حضرت ابن عباسؓ بیان کرتے ہیں کہ رسول اللہ صلی اللہ علیہ وسلم کو تمام قسم کے  
 سالن میں سرکہ زیادہ پسند تھا۔ (البیہقی)

⑬ حضرت انسؓ بیان کرتے ہیں کہ رسول اللہ صلی اللہ علیہ وسلم کو پسینہ زیادہ اگلا کرتا  
 تھا، اور کتاب عزیزی میں سیدہ ام سلمہؓ کی یہ روایت موجود ہے کہ وہ آپ کے پسینے کو اکٹھا  
 کر کے دوسری خوشبو میں ملا لیا کرتی تھیں کیونکہ آپ کا پسینہ خوشبودار ہوا کرتا تھا۔ (مسلم)  
 ایک روایت میں یہ بھی مذکور ہے کہ آپ کی خوشبو دھنوں کو لگائی جاتی تھی۔

⑭ حضرت جابرؓ بیان کرتے ہیں کہ رسول اللہ صلی اللہ علیہ وسلم کی ریش مبارک  
 (داڑھی) کے بال گھنے تھے۔ (مسلم)

⑮ سیدہ عائشہ صدیقہ نبیان کرتی ہیں کہ آپ کو پھلوں میں



ترکجو اور خرپڑہ زیادہ پسند تھا۔ (ابن عدی)

(۱۶) حضرت ابن عباسؓ بیان کرتے ہیں کہ نبی کریم صلی اللہ علیہ وسلم کو بکری کے شانہ

کا گوشت بہ نسبت اور حصوں کے زیادہ مرغوب تھا۔ (ابونعیم)

(۱۷) حضرت ابو داؤدؓ نے روایت نقل کی ہے کہ رسول اللہ صلی اللہ علیہ وسلم جب امام

ہوتے تو نماز مختصر پڑھایا کرتے اور جب تنہا نماز پڑھتے تو نماز طویل ہوا کرتی تھی۔ (احمد و نسائی)

(مقصود یہ کہ مقتدیوں کی رعایت کے پیش نظر فرض نمازوں میں قرأت اور رکوع

سجدہ مختصر کیا کرتے تاکہ پیچھے نماز پڑھنے والوں کو تکلیف نہ ہو کیونکہ ان میں ضعیف، کمزور،

بیمار اور حاجت والے ہوا کرتے ہیں، اور تنہائی میں طوالت اسلئے فرمایا کرتے کہ نماز آپکی

آنکھوں کی ٹھنڈک تھی اسیں چین و سکون ملتا تھا (آپ نے خود ارشاد فرمایا جَعَلْتُ خَرَّتْ

عَيْنِي فِي الصَّلَاةِ (الحديث) میرا سکون نماز میں رکھا گیا ہے)

(۱۸) حضرت عبداللہ بن بسرؓ بیان کرتے ہیں کہ جناب رسول مقبول صلی اللہ علیہ وسلم

جب کسی مکان کے دروازے پر تشریف لے جاتے تو دروازے کے عین مقابل کھڑے نہ ہوتے

بلکہ اس کے واسطے ستون کے سامنے کھڑے ہوتے یا بائیں ستون کے سامنے کھڑے ہوتے پھر

اسلام علیکم فرماتے۔ (احمد، ابو داؤد)

(یہ طریقہ سنت ہے کہ کسی کے گھر جائیں تو دروازے کے مقابل کھڑے نہ ہوں کہ

دروازہ کھلنے پر کہیں بے پردگی نہ ہو جائے اور گھر کی مستورات پر نظر پڑ جائے پھر اسلام علیکم

کہیں، اگر پہلی بار جواب نہ آئے تو دوبارہ سلام کرے پھر بھی جواب نہ ملے تو تیسری بار سلام

کہے اور جواب نہ ملنے پر واپس ہو جائے۔)

(۱۹) حضرت عکرمہؓ روایت نقل کرتے ہیں کہ رسول اللہ صلی اللہ علیہ وسلم کی یہ عادت

شریفہ تھی جب آپ کے پاس کوئی شخص آتا اور آپ اس کے چہرے پر خوشی و مسرت کے

آثار محسوس فرماتے تو اس کا ہاتھ اپنے ہاتھ میں لے لیتے۔ (طبقات ابن سعد)

(غرض یہ ہوا کرتی تھی کہ اسکو آپ سے انسیت و محبت پیدا ہو)

(۲۰) حضرت عتبہؓ نے روایت نقل کی ہے کہ جب کوئی اجنبی شخص آپ کی خدمت میں آتا

تو آپ اس کا نام دریافت فرماتے اگر وہ نام انکو پسند نہ ہوتا تو اسکو بدل دیا کرتے۔ (ابن مندہ)

(۲۱) امام احمدؓ نے روایت نقل کی ہے کہ جب آنحضور صلی اللہ علیہ وسلم کی خدمت میں کوئی

شخص اپنے مال کی زکوٰۃ لایا کرتا (تاکہ آپ اس کو مناسب محل پر خرچ فرماویں) تو آپ ارشاد

فرماتے اے اللہ اس شخص پر رحم فرما ہم کو یہی طریقہ اختیار کرنا چاہیے کہ جب کوئی شخص

ہمارے ذریعہ صدقات و زکوٰۃ تقسیم کروائے یا کسی مدرسے کے لئے چندہ دے تو ہمیں بھی

یہی دعا کرنی چاہیے۔)

(۲۲) سیدہ عائشہ صدیقہؓ فرماتی ہیں کہ جب کبھی رسول اللہ صلی اللہ علیہ وسلم کو کوئی

خوشی پیش آتی تو فرماتے:

الْحَمْدُ لِلَّهِ الَّذِي بِنِعْمَتِهِ تَتَقَرَّرُ الْمَسَاحِفَاتُ،

اور جب کوئی ناگوار حال پیش آتا تو فرماتے:

الْحَمْدُ لِلَّهِ عَلَى كُلِّ حَالٍ، (حاکم)

(۲۳) حضرت عبداللہ ابن مسعودؓ فرماتے ہیں کہ رسول اللہ صلی اللہ علیہ وسلم کو جب مال

غنیمت کا حصہ (لوٹہ، غلام، مال و اسباب وغیرہ) ملا کرتا تو آپ اپنے سب گھروالوں کو

دے دیا کرتے تھے، تاکہ گھروالوں میں باہمی تفریق نہ ہو کہ کسی کو ملے اور کسی کو نہ ملے۔

(احمد، ابن ماجہ)

(سنت طریقہ یہی ہے کہ کسی چیز کی تقسیم میں ایسا طریقہ اختیار نہ کیا جائے جس سے

باہم لوگوں میں رنجش پیدا ہو جائے یا کوئی بگاڑ پیدا ہو یہ تقسیم خواہ عوامی و برادری میں ہو یا

اہل و عیال یا شاگردوں اور مریدوں میں ہو)

(۲۴) سیدہ عائشہ صدیقہؓ بیان کرتی ہیں کہ رسول اللہ صلی اللہ علیہ وسلم کی خدمت

میں جب کھانا لایا جاتا (جس میں اور حضرات بھی آپ کے ساتھ شریک طعام ہوتے) تو آپ برتن کے اپنے سامنے والے حصے سے تناول فرماتے اور جب آپ کی خدمت میں بھجوریں پیش کیجاتیں تو برتن کے ہر جانب سے بھجور تناول فرماتے تھے۔ (خطیب)

(۱۵) حضرت انسؓ بیان کرتے ہیں کہ جب آپ کی خدمت میں نیا کھل پیش کیا جاتا تو آپ اس کو اپنی دونوں آنکھوں سے لگاتے پھر دونوں ہونٹوں سے چھوتے اور فرماتے۔

اللَّهُمَّ كَمَا أَرَيْتَنَا آوْلَاهُ فَأَرِنَا الْخَيْرَ،

پھر چھوٹے بچوں کو وہ کھل عنایت کر دیتے جو آپ کے پاس اس وقت موجود ہوتے۔ (ابن السنی)

(۱۶) حضرت قاسم بن محمدؓ روایت کرتے ہیں کہ رسول اللہ صلی اللہ علیہ وسلم کے پاس وہ برتن لایا جاتا جس میں خوشبودار تیل وغیرہ ہوتا تو آپ اس تیل میں اپنی انگلیاں تر فرماتے پھر اس کو جہاں لگانا ہوتا ان انگلیوں سے استعمال فرماتے۔ (ابن عساکر)

(۱۷) سیدہ حفصہؓ بیان کرتی ہیں کہ نبی کریم صلی اللہ علیہ وسلم جب سونے کا ارادہ فرماتے تو اپنے دامن ہاتھ کو دامن رخسار کے نیچے رکھ لیتے۔ (طبرانی)

(۱۸) سیدہ عائشہ صدیقہؓ بیان فرماتی ہیں کہ جب آپ اپنے سر میں تیل لگانا ارادہ فرماتے تو بائیں ہاتھ کی ہتھیلی میں تیل رکھتے، پہلے آنکھ کی بھوؤں کو لگاتے، پھر دونوں آنکھوں پر لگاتے پھر سر پر لگاتے۔

کتاب عزیز میں ایک روایت ہے کہ رسول اللہ صلی اللہ علیہ وسلم جب اپنی داڑھی میں تیل لگانے کا ارادہ فرماتے تو پہلے دونوں آنکھوں پر لگاتے پھر داڑھی میں تیل لگاتے۔ (حکیم الامتؒ لکھتے ہیں کہ یہ روایت میری نظر سے نہیں گذری) واللہ اعلم

(۱۹) حضرت انسؓ اور حضرت جابر بن عبد اللہؓ بیان کرتے ہیں کہ رسول اللہ صلی اللہ علیہ وسلم جب چھوٹی یا بڑی ضرورت (استنجاء) کے لئے بیٹھنے کا ارادہ فرماتے تو اپنے

کپڑوں کو اس وقت تک اوپر نہ اٹھاتے جب تک کہ زمین سے قریب نہ ہو جاتے۔ (ابوداؤد، ترمذی، طیالسی)

(یہ اس لئے کہ جب آدمی قضاء حاجت کے لئے بیٹھنا چاہے تو اس سے پہلے ستر کھولنے کی ضرورت نہیں پڑتی بلا ضرورت ستر کھولنا برا ہے)

(۲۰) سیدہ عائشہ صدیقہؓ فرماتی ہیں کہ رسول اللہ صلی اللہ علیہ وسلم جنابت کی حالت میں (بغیر غسل کئے) سونے کا ارادہ فرماتے تو (کم از کم) وضو کر لیا کرتے تھے (پھر سو جاتے) اور جب ایسی ہی حالت (جنابت) میں کھانے پینے کا ارادہ فرماتے تو فقط دونوں ہاتھ (گٹوں) تک دھو لیتے پھر تناول فرماتے۔ (ابوداؤد، نسائی)

(حائضہ اور نفاس والی عورت کے لئے بھی یہی عمل سنت ہے)

(۲۱) حضرت عبداللہ بن یزیدؓ فرماتے ہیں کہ رسول اللہ صلی اللہ علیہ وسلم جب لشکر کو رخصت فرماتے تو یہ دعا پڑھا کرتے اَللّٰهُمَّ اَسْتَوْدِعْ اَهْلَكَ دِيْنَكَ وَ اَمَانَتَكَ وَ خَوَاتِمَهُ اَعْمَالَكَ (حاکم، ابوداؤد)

(سنت یہی ہے کہ جب کسی کو رخصت کریں تو یہ دعا پڑھنی چاہیے یہ اس شخص کے دین و دنیا کی سلامتی کے لئے ہے جسکو رخصت کیا جا رہا ہے)

(۲۲) حضرت انسؓ بیان کرتے ہیں کہ آپ جب نیا کپڑا پہنتے تو (عموماً) جمعہ کے دن پہنا کرتے۔ (خطیب)

(۲۳) حضرت عبداللہ بن کعبؓ بیان کرتے ہیں کہ رسول اللہ صلی اللہ علیہ وسلم جب مسواک سے فارغ ہوتے تو قریب میں جو شخص بڑا ہوتا اس کو وہ مسواک عنایت فرمادیتے اسی طرح جب کچھ پانی وغیرہ پیتے تو بچا ہوا حصہ اس شخص کو عنایت کر دیتے جو آپ کی داڑھی جانب ہوتا۔ (حکیم ترمذی نوادر الاصول)

(آپ کی یہ عنایت لوگوں کو برکت پہنچانے کیلئے ہوا کرتی تھی)

(۳۲) حضرت عثمان بن ابی العاص بیان کرتے ہیں کہ جب ابو ثمالی (شمال کی جانب سے چلے آئے) چلے گئے تو رسول اللہ صلی اللہ علیہ وسلم یہ دعا پڑھا کرتے۔ اَللّٰهُمَّ اِنِّیْ اَعُوْذُ بِیْکَ مِنْ شَرِّ مَا اَرْسَلْتَ فِیْہَا۔ (ابن السنی، طبہ ربانی)

(ترجمہ) یا اللہ میں آپ سے پناہ مانگتا ہوں اس چیز کے شر سے جسکو آپ نے اس ہوا میں بھیجا ہے۔ (اس دعا کے پڑھنے کی غالباً یہ وجہ تھی کہ ایسی ہوا گذشتہ قوموں پر بطریق عذاب چلائی گئی ہے یا آئندہ بھی چلائی جاتی ہو) واللہ اعلم

(۳۵) اُم المؤمنین سیدہ عائشہ صدیقہؓ فرماتی ہیں کہ رسول اللہ صلی اللہ علیہ وسلم کو جب اپنے گھر والوں میں سے کسی کے بارے میں یہ معلوم ہوتا کہ اس نے جھوٹ کہا ہے تو آپ اس سے مسلسل ناراض اور رنجیدہ رہتے یہاں تک کہ وہ شخص جھوٹ سے توبہ نہ کر لیتا پھر جب وہ توبہ کر لیتا تو آپ بدستور اس سے راضی ہو جاتے۔

(وجہ یہ تھی کہ جھوٹ ایک کبیرہ گناہ ہے اور گنہگار سے ناراضی ضروری ہے اسلئے آپ ایسے شخص سے اعراض فرماتے تھے، علاوہ ازیں دیگر گنہگاروں سے آپ کا کہی برتاؤ ہوا کرتا تھا) (احمد، حاکم)

(۳۶) حضرت ابو ہریرہؓ فرماتے ہیں کہ رسول اللہ صلی اللہ علیہ وسلم جب غمگین ہوتے تو اپنی دائرہ مبارک ہاتھ میں لیتے اور اسکو دیکھنے لگتے۔ (شیرازی)

(آپ کا یہ عمل طبعی تھا بطور عبادت یا سنت نہ تھا۔ حکیم الامت) واللہ اعلم

(۳۷) سیدہ عائشہ صدیقہؓ اور حضرت ابو ہریرہؓ بیان کرتے ہیں کہ رسول اللہ صلی اللہ علیہ وسلم جب غمگین (یا فکرمند) ہوتے تو بار بار دائرہ مبارک کو ہاتھ میں لیا کرتے۔

(ابن السنی، التوحید)

(۳۸) حضرت عقبہ بن عامرؓ بیان کرتے ہیں کہ رسول خدا صلی اللہ علیہ وسلم جب اپنی آنکھوں میں سرمہ لگاتے تو طاق عدد سلائی پھیرا کرتے۔ (احمد)

دوسری حدیث جسکو امام ترمذی نے بیان کی ہے کہ آپ ہر آنکھ میں تین تین سلائی سرمہ لگاتے تھے۔

(۳۹) حضرت انس بن مالکؓ فرماتے ہیں کہ جب آپ کھانا تناول فرماتے تو (بعد فراغت) اپنی تین انگلیوں کو (جن سے آپ عموماً کھایا کرتے تھے) کما دروفی الحاکم (چاٹ لیا کرتے) تاکہ اللہ تعالیٰ کی نعمت یعنی رزق ضائع نہ ہو) مسلم، احمد

(۴۰) حضرت ابو ہریرہؓ بیان کرتے ہیں کہ جب کبھی کوئی دشواری یا فکر لاحق ہوتی تو اپنا سرمہ مبارک آسمان کی طرف اٹھایا کرتے اور سبحان اللہ العظیم کہا کرتے۔ (ترمذی)

(۴۱) حضرت ابو موسیٰ اشعریؓ بیان کرتے ہیں کہ رسول اللہ صلی اللہ علیہ وسلم جب کسی کو کام کے لئے روانہ فرماتے تو ارشاد فرماتے لوگوں کو خوشخبری سناؤ (یعنی عام آدمیوں کو خوش کن باتیں کرو دینی و دنیوی امور میں) اور ان کو نفرت نہ دلاؤ تاکہ وہ لوگ تم سے نفرت نہ کریں (مگر حد شرعی کو ہر موقع پر ملحوظ رکھنا ضروری ہے، ایسی خوش خبری یا ایسی خوش کن باتیں نہ کرنی چاہئیں جو دین و اخلاق کے خلاف ہوں) (اور آسانی کرو سختی نہ کرو) (ابوداؤد ابن ماجہ)

(۴۲) سیدہ عائشہ صدیقہؓ بیان کرتی ہیں کہ آپ کی عادت شریفہ یہ تھی کہ جب آپ کو کسی کی بُری بات معلوم ہوتی تو نصیحت کے وقت یہ نہیں فرماتے کہ فلاں شخص کا کیا حال ہے کہ وہ ایسا اور ایسا کام کرتا ہے یا ایسی بات کہتا ہے بلکہ آپ یہ فرمایا کرتے لوگوں کا کیا حال ہے کہ ایسی اور ایسی باتیں (یعنی بُری باتیں) کہتے ہیں اور ایسے اور ایسے بُرے کام کرتے ہیں۔ (ابوداؤد) (خطا کار کا نام ظاہر نہیں فرماتے تھے)۔

یہ نبی کریم صلی اللہ علیہ وسلم کا حسن اخلاق تھا، آپ کا یہ مقصود ہوا کرتا تھا کہ خطا کار عام لوگوں میں رسوا نہ ہو اور خود بخود متنبہ ہو جائے۔

(۴۳) حضرت صفہ بن وداعہؓ بیان کرتے ہیں کہ جناب رسول اللہ صلی اللہ علیہ وسلم جب لشکر کو روانہ کرنے کا ارادہ فرماتے تو دن کے اول وقت (صبح) میں روانہ کرتے

(کیونکہ یہ برکت کا وقت ہے) ابو داؤد، ترمذی

(۴۲) حضرت ابوسعید خدریؓ بیان کرتے ہیں کہ رسول اللہ صلی اللہ علیہ وسلم جب صبح کو کھانا تناول فرماتے تو شام کو نہ کھاتے تھے اور جب شام کو تناول فرماتے تو صبح کو نہ کھاتے تھے۔ (ابن نعیم)

(مقصود یہ کہ آپ عام طور پر دن میں ایک وقت کھانا تناول فرماتے تھے کبھی صبح کو اور کبھی شام کو)

(۴۳) سیدہ عائشہ صدیقہؓ بیان کرتی ہیں کہ رسول اللہ صلی اللہ علیہ وسلم جب وضو سے فارغ ہوتے تو دو رکعت نفل نماز (جس کا نام عام لوگوں نے تحیۃ الوضو رکھ لیا ہے) ادا فرماتے پھر فرض نماز کے لئے مسجد تشریف لے جاتے۔ (ابن ماجہ)

(۴۴) حضرت ابن عباسؓ بیان کرتے ہیں کہ آپ کی عادت شریفہ یہ تھی کہ جب سردی کا موسم آتا تو آپ جمعہ کی رات کو مکان کے اندر سونا شروع فرماتے اور جب گرمی کا موسم آتا تو جمعہ کی رات کو باہر سونا شروع کرتے اور جب نیا کپڑا زیب تن فرماتے تو اللہ کی حمد یعنی الحمد للہ یا اس جیسا کوئی کلمہ ادا فرماتے اور دو رکعت نماز (بطور شکر) پڑھتے اور پُرانا کپڑا کسی محتاج کو عنایت فرما دیتے۔ (خطیب، ابن عساکر)

(۴۵) حضرت حسن بن محمد بن علیؓ نے روایت نقل کی ہے کہ رسول اللہ صلی اللہ علیہ وسلم کے ہاں کچھ مال و متاع صبح کے وقت آتا تو وہ پہر تک اپنے پاس نہیں رکھتے اور اگر شام کے وقت آتا تو رات تک نہیں رکھتے تھے (بلکہ فوراً خرچ کر دیا کرتے اور مستحقوں کو دے دیا کرتے) بیہقی، خطیب

(۴۶) محدث بخاری نے روایت نقل کی ہے کہ رسول اللہ صلی اللہ علیہ وسلم کو جب زیادہ ہنسی آتی تو اپنے منہ پر ہاتھ رکھ لیتے تھے (ایسا اتفاق کبھی کبھی ہو جایا کرتا کہ آپ کو زیادہ ہنسی آجائے ورنہ محض آپ ایسے موقعوں پر مسکرا دیا کرتے تھے جس کو تبسم

کہا جاتا ہے۔ کماورد بسند صحیح)

(۴۷) حضرت ابوامامہؓ بیان کرتے ہیں کہ جناب رسول اللہ صلی اللہ علیہ وسلم جب کسی مجلس میں تشریف فرما ہوتے اور بات چیت فرماتے پھر وہاں سے اٹھنے کا ارادہ فرماتے تو استغفار پڑھا کرتے دس سے پندرہ مرتبہ، (ابن اسنی)

(دوسری حدیث میں آیا ہے کہ وہ استغفار یہ تھا اَسْتَغْفِرُ اللهَ الْعَظِيمَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ،

(کذا فی العزیزی لیکن لم اقف علی سندہ، حکیم الامت)

(۴۸) حضرت عبداللہ بن سلامؓ بیان کرتے ہیں کہ رسول اللہ صلی اللہ علیہ وسلم جب مجلس میں باتیں فرمایا کرتے تو دوران گفتگو آسمان کی طرف نگاہ اٹھایا کرتے تھے (ابو داؤد)

(آسمان کی طرف بار بار نظر اٹھانا فکر آخرت کا تقاضہ تھا)

(۴۹) حضرت حذیفہؓ بیان کرتے ہیں کہ رسول اللہ صلی اللہ علیہ وسلم کو جب کوئی دشواری پیش آتی تو نفل نماز پڑھا کرتے (اس عمل سے دنیوی و اخروی نفع ہوتا ہے اور پریشانی دور ہوتی ہے) احمد، ابو داؤد،

(۵۰) حضرت سعید بن حکیمؓ بیان کرتے ہیں کہ رسول اللہ صلی اللہ علیہ وسلم کو جب کوئی چیز عمدہ معلوم ہوتی تھی اور پھر اس چیز کو نظر لگ جانے کا اندیشہ فرماتے تو یہ دعا پڑھا کرتے تھے

اللَّهُمَّ يَا رَافِعُ فِئْتِهِ وَلَا تَضْرِبْهُ، (ابن اسنی)

(۵۱) امام مجاہدؓ نقل کرتے ہیں کہ رسول اللہ صلی اللہ علیہ وسلم جب کسی عورت کو اپنے نکاح کا پیغام دیتے اور وہ پیغام منظور نہ ہوتا تو دوبارہ اس کا ذکر نہیں فرماتے (یعنی اصرار

نہ اپنی نظر مبارک سے برے اثر کا سوال ہی پیدا نہیں ہوتا، آپ کا یہ عمل امت کی تعلیم کیلئے تھا تاکہ امت کے لوگ ایسا ہی پڑھا کریں۔

اور خواہش نہ کرتے، اگر پیغام منظور ہو جاتا تو نکاح کر لیتے ورنہ خاموش ہو جاتے اور نہ کسی پر دباؤ ڈالتے) آپ نے ایک عورت کو نکاح کا پیغام دیا اس نے انکار کر دیا پھر بعد میں خود اسی عورت نے آپ سے نکاح کرنا چاہا آپ نے فرمایا ہم نے دوسری عورت سے نکاح کر لیا ہے اب ہم کو حاجت نہ رہی۔

(طبقات ابن سعد)

۵۴) سیدہ عائشہ صدیقہؓ فرماتی ہیں کہ رسول اللہ صلی اللہ علیہ وسلم جب اپنی ازواج سے ملاقات کرتے تو بہت خوش دلی اور خاطر داری سے پیش آتے۔

(ابن سعد، ابن عساکر)

۵۵) حبیب بن صالحؓ نقل کرتے ہیں کہ رسول اللہ صلی اللہ علیہ وسلم جب بیت الخلاء تشریف لے جاتے تو جو تاہن کر جاتے اور سر کو ڈھانک لیا کرتے (یعنی ٹوپی پہن لیتے) (طبقات ابن سعد)

۵۶) حضرت ابن عباسؓ فرماتے ہیں کہ رسول اللہ صلی اللہ علیہ وسلم جب کسی مریض کی عیادت کرتے تو اس سے فرماتے:

لَا بَأْسَ ظَهَرَ إِنْ شَاءَ اللَّهُ تَعَالَى  
اِبْجَحْ أَنْذَرِ شَيْءٍ نَشَأَ اللَّهُ لَكُمْ كُفَّارَهُ هُوَ كَا

۵۷) حضرت ابوایوب انصاریؓ بیان کرتے ہیں کہ رسول اللہ صلی اللہ علیہ وسلم جب دعا فرماتے تو پہلے اپنے لئے دعا کرتے پھر اوروں کیلئے دعا فرماتے تھے (طبرانی)

۵۸) حضرت ثوبانؓ بیان کرتے ہیں کہ رسول اللہ صلی اللہ علیہ وسلم کو جب کوئی خوف (یا اندیشہ) پیش آتا تو یہ دعا پڑھا کرتے تھے۔

اللَّهُ اللَّهُ رَبِّي لَا شَرَّ لَكَ، (نسائی)

۵۹) حضرت سہیلؓ بیان کرتے ہیں کہ رسول اللہ صلی اللہ علیہ وسلم جب کسی بات یا کسی کام سے راضی ہوتے تھے تو سکوت (خاموشی) اختیار فرماتے۔ (ابن منذر)

(مطلب یہ کہ کسی بات پر آپ کی خاموشی بھی رضامندی کی علامت تھی) ۶۰) سیدہ ام سلمہؓ بیان کرتی ہیں کہ ازواج مطہرات میں جب کسی بیوی کی آنکھ دکھتی (یعنی آنکھ میں تکلیف ہو جاتی) تو آپ آرام ہونے تک ان سے ہمبستری چھوڑ دیتے تھے (تاکہ مریض کو کامل آرام ملے) ابو نعیم

۶۱) ابن مبارکؓ اور ابن سعدؓ نے روایت نقل کی ہے کہ رسول اللہ صلی اللہ علیہ وسلم جب کسی جنازے میں شریک ہوتے تو آپ پر خاموشی سی طاری رہا کرتی تھی اور آپ دل میں موت کے بارے میں گفتگو فرمایا کرتے تھے۔

(ابن المبارکؓ ابن سعد)

(جنازہ عبرت کا مقام ہے اس کو دیکھ کر اپنی موت کو یاد کرنا چاہیے اور اس تنہائی و بے کسی کا خیال کرنا چاہیے جو موت کے بعد پیش آنے والی ہے۔ یہ عبرت کی جا ہے تماشہ نہیں ہے۔

۶۲) حضرت ابوہریرہؓ بیان کرتے ہیں کہ رسول اللہ صلی اللہ علیہ وسلم کو جب چھینک آتی تو اپنا ہاتھ یا کپڑا منہ پر رکھ لیا کرتے اور آواز کو پست فرما لیتے تھے۔ (حاکم، ابوداؤد، ترمذی)

۶۳) سیدہ عائشہ صدیقہؓ بیان کرتی ہیں کہ رسول اللہ صلی اللہ علیہ وسلم کوئی نیک کام شروع فرماتے تو اس کو ہمیشہ کیا کرتے تھے۔ (مسلم، ابوداؤد) (یعنی اچھا کام چھوڑنے کے قابل نہیں ہوتا)

۶۴) حضرت ابوہریرہؓ فرماتے ہیں کہ جب کبھی رسول اللہ صلی اللہ علیہ وسلم کو غصہ آجاتا اگر آپ کھڑے ہوتے تو بیٹھ جاتے اور اگر آپ بیٹھ ہوتے تو لیٹ جاتے۔ ابن ابی اللہ

(حالت کا بدل دینا غصہ کم کرنے کا علاج ہے اس طرح غصہ ختم ہو جاتا ہے)  
 (۶۵) حضرت عثمانؓ بیان کرتے ہیں کہ رسول اللہ صلی اللہ علیہ وسلم جب کسی میت کے دفن سے فارغ ہوتے تو اس کی قبر پر کچھ دیر کھڑے رہتے اور آپ کے ہمراہ صحابہ بھی کھڑے رہتے، آپ فرمایا کرتے اپنے مردہ بھائی کے لئے مغفرت طلب کرو اور اس کے لئے ثابت قدم رہنے کی دعا کرو اس لئے کہ اس وقت اس سے سوال کیا جاتا ہے۔

(ابوداؤد)

(یعنی دفن کے بعد منکر نکیر کے سوال کرنے کا وقت ہوا کرتا ہے ایسے وقت میت کے ثابت قدم یعنی صحیح جواب دینے کی دعا کرنی چاہیے تاکہ مردے کو پریشانی نہ ہو۔)  
 (۶۶) حضرت ابو ہریرہؓ بیان کرتے ہیں کہ رسول اللہ صلی اللہ علیہ وسلم جب کرتے پہنتے تو دہائی طرف سے شروع فرماتے تھے (یعنی اول داہنا ہاتھ اس میں داخل فرماتے)

(ترمذی)

(۶۷) حضرت انس بن مالکؓ بیان کرتے ہیں کہ رسول اللہ صلی اللہ علیہ وسلم کی یہ عادت شریفہ تھی کہ جب آپ کے صحابہ میں سے کوئی صحابی آپ سے ملاقات کرتا اور وہ کھڑے جاتا تو آپ بھی کھڑے جاتے اور جب تک وہ شخص چلا نہ جاتا آپ برابر کھڑے رہا کرتے اسی طرح جب آپ کے صحابہ میں سے کوئی آپ سے ملاقات کرتا اور آپ کا دست مبارک اپنے ہاتھ میں لینا چاہتا تو آپ اس کے ہاتھوں میں اپنا ہاتھ دیتے اور اپنا ہاتھ اس کے ہاتھ میں سے نہ نکالتے تھے جب تک کہ وہ خود نہ چھوڑ دیتا، اور عبد اللہ بن المبارکؓ کی روایت میں یہ بھی مذکور ہے کہ آپ اپنا چہرہ اقدس اس کے سامنے سے نہ پھیرتے تھے جب تک کہ وہ خود اپنا چہرہ آپ کے سامنے سے نہ پھیر لیتا تھا، اور جب آپ کسی صحابی سے ملاقات فرماتے اور وہ صحابی آپ کے کان کے قریب ہونا چاہتا (سرگوشی کے لئے) تو آپ اس کے قریب اپنا کان کر دیتے اور اپنے کان کو نہ ہٹاتے جب تک کہ وہ شخص

فارغ ہو کر خود نہ ہٹتا۔ (ابن سعد)

(۶۸) حضرت حفصہؓ بیان کرتے ہیں کہ آپ کے اصحاب میں جو کوئی آپ سے ملتا تو آپ اس سے مصافحہ فرماتے اور اس کے لئے دعا کرتے۔ (نسائی)

(۶۹) حضرت جندب بن عبد اللہؓ بیان کرتے ہیں کہ جب آپ صحابہ سے ملتے تو مصافحہ نہیں کرتے یہاں تک کہ سلام کر لیتے (یعنی پہلے سلام کرتے پھر مصافحہ فرماتے)

(طبرانی)

(۷۰) ابن النبیؓ نے ایک انصاری کی باندی سے روایت نقل کی ہے کہ رسول اللہ صلی اللہ علیہ وسلم جب کسی کو پکارنا چاہتے اور اس وقت آپ کو اس کا نام یاد نہ آتا تو یا ابن عبد اللہ کہہ کر آواز دیتے (یعنی اے بندہ خدا)

(۷۱) حضرت جابر بن عبد اللہؓ بیان کرتے ہیں کہ رسول اللہ صلی اللہ علیہ وسلم جب چلتے پھرتے تھے تو ادھر ادھر دیکھا نہیں کرتے تھے (یعنی جس سمت جانا ہوتا تھا اسی طرف رخ مبارک ہوا کرتا) حاکم

(۷۲) ابوداؤد نے بعض آل ام سلمہؓ سے روایت نقل کی ہے کہ رسول اللہ صلی اللہ علیہ وسلم کا پچھونا کفن جیسا ہوا کرتا تھا (یعنی جیسے میت کو کفن دیا جاتا ہے اس قسم کا ہوا کرتا تھا نہ قیمتی اور نہ پُر تکلف) اور آپ کی مسجد آپ کے سر پہنے تھی (یعنی جب سوتے تھے تو آپ کا سر مبارک مسجد کی جانب ہوا کرتا تھا)

(کذا فی العزیری)

(۷۳) سیدہ حفصہؓ بیان کرتی ہیں کہ آپ کا پچھونا ٹاٹ کا تھا۔ (ترمذی)  
 (دو نول حدیثوں کا ایک ہی مفہوم ہے کہ آپ کا بستر مبارک سیدہ سادہؓ تھا، نہ نرم و گداز نہ نقش و نگار والا)

(۷۴) حضرت ابن عباسؓ بیان کرتے ہیں کہ رسول اللہ صلی اللہ علیہ وسلم کا کرتہ

ٹخنوں سے اوپر ہوا کرتا تھا (یعنی نصف پٹلیوں تک جیسا کہ دوسری روایت میں تصریح آئی ہے۔ (کذا فی العزیزی بغیر ذکر سند)

اور آپ کے کرتہ کی آستین انگلیوں کے برابر ہوتی تھی، اور دوسری روایت جسکو ابو داؤد اور ترمذی نے نقل کی ہے آستین کی لمبائی ہاتھوں کے گٹوں تک دراز تھی۔

(الغرض دونوں طرح کی آستین پہننا ثابت ہے) حاکم

(۷۵) سیدہ عائشہ صدیقہؓ فرمایا کرتی ہیں کہ رسول اللہ صلی اللہ علیہ وسلم کا کھچہ چمڑے کا تھا جس میں کھجور کے درخت کی چھال بھری تھی۔

(احمد، ترمذی، ابن ماجہ)

(۷۶) حضرت نعمان بن بشیرؓ کہتے ہیں کہ رسول اللہ صلی اللہ علیہ وسلم کو معمولی قسم کے چھوہارے (کھجور) بھی اس قدر میسر نہ تھے جس سے آپ شکم سیری فرمالیں حالانکہ روئے زمین کے خزان آپ کے پیروں تلے تھے مگر زہد اختیار فرمایا تھا اور لذات دنیا کو حقیرانہ اور بے قیمت سمجھ کر آپ نے فقر کی حالت اختیار کر لی تھی، اور جو آمدنی ہوتی تھی اسکو ضرورت مندوں میں تقسیم کر دیا کرتے تھے۔ (طبرانی)

(۷۷) حضرت انسؓ فرمایا کرتے ہیں کہ رسول اللہ صلی اللہ علیہ وسلم اپنے لئے کل آئندہ کے واسطے کچھ جمع نہیں رکھتے تھے۔ (ترمذی)

(یوم جدید رزق جدید کا معاملہ تھا)

(۷۸) حضرت ابن عباسؓ بیان کرتے ہیں کہ جب آپ چلا کرتے تو لوگوں کو آپ کے آگے سے نہ ہٹایا جاتا تھا اور نہ مارا جاتا تھا (جیسا کہ منجبر بادشاہوں اور امیروں کیلئے راستہ خالی کرنے کے لئے عام لوگوں کو ہٹایا جاتا اور جھڑکا جاتا ہے تاکہ مابعد ولت کی راہ میں آڑے نہ آئیں) طبرانی

(۷۹) سیدہ عائشہ صدیقہؓ فرمایا کرتی ہیں کہ رسول اللہ صلی اللہ علیہ وسلم تین دن سے

کم عن قرآن شریف ختم نہیں فرماتے تھے۔ (ابن سعد)

(۸۰) محمد بن الحنفیہؓ روایت نقل کرتے ہیں کہ آپ کی عادت شریفیہ تھی کہ کسی کام کے کرنے کو جو شریعت میں جائز ہوتا منع نہیں فرماتے تھے اور جب آپ کسی کا سوال پورا کرنے کا ارادہ فرماتے تو ہاں فرمایا کرتے تھے اور جب پورا کرنے کا ارادہ نہ ہوتا تو خاموش رہتے تھے (یہی حالت آپ کے انکار کرنے کی سمجھی جاتی تھی۔ اپنی زبان مبارک سے انکار نہیں فرماتے) (ابن سعد)

(شمال عزیزی شرح جامع صغیر ماہود از کتاب شہتی زیور حصہ)

(۸۱) حضرت انسؓ کہتے ہیں کہ رسول اللہ صلی اللہ علیہ وسلم جب بیت الخلا میں داخل ہونے کا ارادہ کرتے تو اپنی انگلیوں کو نکال کر داخل ہوتے۔

(شمال ترمذی)

(چونکہ انگوٹھی پر اللہ و رسول کا اسم مبارک لکھا ہوا تھا اسلئے بیت الخلا میں ایسی چیزوں کو نہ لے جانا چاہیے، یہی حکم آیات قرآنی کا بھی ہے کہ ایسا تعویذ بھی بیت الخلا میں لے جانا مکروہ ہے جس میں متبرک نام اور آیات قرآنی و حدیث کے الفاظ ہوں)

(۸۲) حضرت کعب بن مالکؓ نقل کرتے ہیں کہ رسول اللہ صلی اللہ علیہ وسلم کھانا تناول کرنے کے بعد اپنی انگلیاں تین مرتبہ چاٹ لیا کرتے تھے۔

(شمال ترمذی)

(۸۳) حضرت ابو جحیفہؓ فرماتے ہیں کہ رسول اللہ صلی اللہ علیہ وسلم نے فرمایا تھا کہ بہر حال میں تو ٹیک لگا کر نہیں کھایا کرتا۔

(شمال ترمذی)

(۸۴) حضرت ابن عباسؓ فرماتے ہیں کہ ایک مرتبہ رسول اللہ صلی اللہ علیہ وسلم بیت الخلا سے فراغت کے بعد باہر تشریف لائے تو آپ کی خدمت میں کھانا پیش کیا گیا



اور وضو کا پانی لانے کیلئے پوچھا گیا، آپ نے فرمایا مجھ کو وضو کرنے کا حکم اسی وقت ہے جب میں نماز کا ارادہ کروں (استنجار سے فارغ ہونے کے بعد یا کھانا تناول کرنے سے پہلے وضو کرنا سنت نہیں ہے۔)

(شمال ترمذی)

⑤ حضرت حسن بن علیؑ اپنے ماموں (سیدہ فاطمہؑ کے ماموں) ہند بن ابی ہالدؑ سے (جو وہ صاف رسول) رسول اللہ صلی اللہ علیہ وسلم کے اوصاف و اخلاق کثرت سے بیان کرنے والے کے نام سے مشہور ہیں) عرض کیا کہ آپ رسول اللہ صلی اللہ علیہ وسلم کی کیفیت بیان کیجئے؟

انھوں نے فرمایا رسول اللہ صلی اللہ علیہ وسلم آخرت کے غم میں اکثر مشغول رہا کرتے تھے ہر وقت غور و فکر سوار رہا کرتی تھی، کسی وقت آپ کو بے فکری اور راحت و چین نہیں ہوتی تھی، اکثر اوقات خاموش رہا کرتے تھے بلا ضرورت گفتگو نہ فرماتے، آپ کی پوری گفتگو شروع سے آخر تک صاف صاف واضح ہوا کرتی، پر معنی الفاظ ہوا کرتے آپ سخت مزاج نہ تھے کسی کی تذلیل نہیں فرماتے، اللہ کی نعمت خواہ مکتی ہی تھوڑی ہو اس کو بہت بڑی نعمت سمجھتے تھے، دنیاوی امور کی وجہ سے آپ کو کبھی غصہ نہ آتا تھا، البتہ کسی دینی اور حق بات میں کوئی شخص تجاوز کرتا تو اس وقت آپ کو غصہ آتا پھر کوئی بھی شخص اس غصہ کی تاب نہ لا سکتا تھا اور کوئی اس کو روک بھی نہ سکتا تھا یہاں تک آپ اس کا انتقام نہ لے لیں، اپنی ذات کے لئے نہ کسی پر ناراض ہوتے اور نہ اس کا انتقام لیتے، جب کسی سے ناراض ہوتے تو اپنا چہرہ مبارک پھیر لیتے تھے اور جب خاموش ہوتے تو جیہ و شرم کی وجہ سے آنکھیں بند کر لیتے، آپ کی ہنسی تبسم ہوا کرتی اس وقت دندان مبارک موتیوں کی طرح چمک دار نظر آتے۔

(شمال ترمذی)

⑥ حضرت عبداللہ بن حارثؑ فرمایا کرتے ہیں کہ میں نے رسول اللہ صلی اللہ علیہ وسلم سے زیادہ تبسم کرنے والا اور کوئی نہیں دیکھا (یعنی فکر و غم کرنے والوں میں اس قدر تبسم کرنے والا اور کوئی نہ تھا)

(شمال ترمذی)

⑦ حضرت ابو ہریرہؓ کہتے ہیں کہ میں نے رسول اللہ صلی اللہ علیہ وسلم سے عرض کیا یا رسول اللہ! آپ ہم سے مزاح کبھی فرماتے ہیں۔

آپ نے ارشاد فرمایا:  
ہاں ہاں مگر میں کبھی غلط بات نہیں کہتا۔

(شمال ترمذی)

۱۰ حضرت انسؓ کہتے ہیں کہ ایک شخص نے آپؐ سے سواری کا جانور طلب کیا آپ نے ارشاد فرمایا ضرور ہم تم کو اونٹنی کا ایک بچہ دیں گے اس شخص نے عرض کیا یا رسول اللہ میں اونٹنی کا بچہ لیکر کیا کروں؟ (مجھ کو تو سواری کے لئے اونٹ چاہیے) آپ نے ارشاد فرمایا ہراونٹ کسی نہ کسی اونٹنی کا بچہ ہوا کرتا ہے۔

یہی حضرت انسؓ فرماتے ہیں کہ دیہات کے رہنے والے ایک شخص جن کا نام زاہر بن حرام تھا جب وہ مدینہ طیبہ آئے تو دیہات کی سبزی و ترکاری وغیرہ رسول اللہ صلی اللہ علیہ وسلم کے لئے ضرور لے آتے تھے اور ان کی واپسی کے وقت حضور صلی اللہ علیہ وسلم بھی شہری سامان خورد و نوش ان کو عطا فرماتے تھے، آپ کو ان سے محبت تھی، رسول اللہ صلی اللہ علیہ وسلم مزاحاً انھیں فرمایا کرتے زاہر ہمارا جنگل ہے اور ہم اس کے شہری ہیں۔

حضرت زاہر کی شکل و صورت معمولی قسم کی تھی، ایک مرتبہ یہ بازار میں کھڑے اپنا سامان فروخت کر رہے تھے رسول اللہ صلی اللہ علیہ وسلم اچانک تشریف لائے اور پیچھے سے ان کو اس طرح دبوچ لیا کہ وہ آپ کو دیکھ نہ سکے انھوں نے بلند آواز سے کہنا شروع کیا ارے کون



﴿۸۸﴾ حضرت برادر بن عازبؓ کہتے ہیں کہ رسول اللہ صلی اللہ علیہ وسلم جب سونے کیلئے  
بستر مبارک پر لیٹتے تو اپنا دایاں ہاتھ دائیں رخسار کے نیچے رکھتے اور یہ دعا پڑھتے۔  
رَبِّ قِنِي عَذَابَكَ يَوْمَ تُبْعَثُ عِبَادَكَ  
ترجمہ: اے اللہ مجھے قیامت کے دن عذاب سے بچائیے۔

(بقیہ صفحہ گذشتہ)

اے کون ہے مجھے چھوڑ دے۔

پھر جب انہوں نے آپ کو کن آنکھوں سے دیکھ لیا تو خود اور زیادہ چمٹ گئے رسول اللہ  
صلی اللہ علیہ وسلم نے اعلان کیا کوئی ہے جو اس غلام کو خرید لے؟  
حضرت زاہر نے عرض کیا یا رسول اللہ اگر آپ مجھے فروخت کر دیں تو مجھ کو کھانا و کم قیمت  
پائیں گے، آپ نے ارشاد فرمایا نہیں نہیں اللہ کے نزدیک تم کھوٹے نہیں ہو بلکہ بیش قیمت ہو۔  
(شمالی ترمذی)

حضرت حسن بصریؒ فرماتے ہیں کہ رسول اللہ صلی اللہ علیہ وسلم کی خدمت میں ایک بوڑھی  
عورت آئی اور عرض کیا یا رسول اللہ آپ دعا فرمادیں کہ اللہ تعالیٰ مجھ کو جنت میں داخل فرمادے،  
آپ نے ارشاد فرمایا جنت میں بوڑھی عورت داخل نہ ہوگی۔  
یہ سن کر وہ بوڑھی عورت روتی ہوئی واپس ہونے لگی، آپ نے صحابہ سے فرمایا کہ اسکو  
کہہ دو کہ کوئی بھی جنت میں بڑھاپے کی حالت میں داخل نہ ہوگا بلکہ اللہ تعالیٰ ساری جنتی  
عورتوں کو نو عمر کنواری لڑکیاں بنا دیں گے پھر ان کا داخلہ ہوگا۔  
اللہ تعالیٰ فرماتے ہیں:

إِنَّا أَنشَأْنَاهُنَّ إِنِشَاءً فَجَعَلْنَاهُنَّ أَبْكَارًا عُرْوًا أَتْرَابًا (الزَّيْنَةِ)

الواقعة آیت ۵۷

﴿۸۹﴾ حضرت مغیرہ بن شعبہؓ کہتے ہیں کہ رسول اللہ صلی اللہ علیہ وسلم رات کے وقت  
اتنی لمبی نفل نمازیں پڑھا کرتے تھے کہ تمام مبارک پرورم آجاتا۔  
صحابہ نے عرض کیا یا رسول اللہ آپ اس قدر مشقت کیوں برداشت کرتے ہیں  
جبکہ اللہ تعالیٰ نے آپ کی پوری پوری مغفرت فرمادی ہے۔

آپ نے ارشاد فرمایا:

(جب اللہ تعالیٰ نے مجھ پر اتنا بڑا انعام و اکرام فرمایا ہے) تو کیا میں اس کا شکریہ  
ادا نہ کروں؟

(شمالی ترمذی)

ترجمہ: ہم نے ان جنتی عورتوں کو خاص طور پر نیا پیدا کیا یعنی انہیں دائمی کنواری عورت  
بنایا ہے من پسند اور ہم عمر والیاں،  
الحکیم الامتؒ لکھتے ہیں کہ اہل جنت مردوں کی ملاقات کے بعد بھی وہ دوبارہ کنواری  
حالت پر ہو جائیں گی (یعنی دائمی کنواری حالت پر رہیں گی) اللہم ارزقنا ما اللہم ارزقنا ما  
سلہ (حاشیہ صفحہ گذشتہ)  
ایک روایت میں ہے کہ یہ دعائیں مرتبہ پڑھا کرتے تھے (حصن حصین)

سلہ (حاشیہ صفحہ ۷۸) حضرت علیؓ فرماتے ہیں کہ عبادت کبھی جنت کے حور و قصور کے شوق میں کیجاتی ہے  
کہ یہاں قیمت ادا کر دی وہاں مال مل جائے گا یہ تاجروں کی عبادت ہے۔ اور کبھی عبادت خوف و نڈر  
کے تحت کیجاتی ہے (کہ کہیں وہاں پکڑے نہ جائیں) یہ غلاموں کی عبادت ہے کہ ڈنڈے کے خوف سے  
کام کرتے ہیں۔ اور ایک عبادت وہ ہے جو بلا شوق و خوف صرف اللہ کے انعامات کے شکر میں  
کیجاتی ہو، یہ احرار (مردان حق) کی عبادت ہے۔

(خصائل نبوی ترجمہ شمالی ترمذی)

⑨۰ حضرت سیدہ عائشہ صدیقہؓ فرماتی ہیں کہ رسول اللہ صلی اللہ علیہ وسلم ایک رات تجھ میں صرف ایک آیت کو بار بار پڑھتے رہے۔  
(شامل ترمذی)

(وہ آیت سورۃ المائدہ کے آخری رکوع کی آیت ۵۸ تھی)

⑨۱ حضرت عبداللہ بن مسعودؓ فرماتے ہیں کہ میں نے ایک رات رسول اللہ صلی اللہ علیہ وسلم کے ساتھ نماز پڑھی، آپ نے اتنا طویل قیام کیا کہ میں ایک بڑے دوسو میں پڑ گیا، کسی نے پوچھا کہ وہ برا دوسو کیا تھا؟ فرمایا کہ میں بیٹھ جاؤں اور رسول اللہ صلی اللہ علیہ وسلم کو اکیلے چھوڑ دوں۔  
(شامل ترمذی)

⑨۲ حضرت عبداللہ بن شقیقؓ کہتے ہیں:

کہ میں نے سیدہ عائشہ صدیقہؓ سے دریافت کیا کہ نفل روزوں کے بارے میں رسول اللہ صلی اللہ علیہ وسلم کا کیا معمول تھا؟  
سیدہ عائشہ صدیقہؓ نے فرمایا:

آپ کسی ہمین اتنی کثرت سے روزہ رکھا کرتے تھے کہ ہمارا اندازہ یہ ہوتا تھا کہ آپ روزے ترک ہی نہیں کریں گے۔

اور کسی ماہ روزے ہی نہ رکھتے تھے جس پر ہمارا خیال ہوتا تھا کہ اب روزے ہی نہ رکھیں گے لیکن مدینہ طیبہ شریفؓ آوری کے کچھ عرصے بعد اپنے سوائے رمضان المبارک کسی ماہ پورے ماہ کے روزے نہیں رکھے۔

یہی حال آپ کی رات والی عبادت کا تھا کہ جب کبھی نماز پڑھتا ہوا دیکھنا چاہیں تو آپ نماز پڑھتے نظر آتے تھے اور اگر سوتا دیکھنا چاہیں تو سوتا ہوا بھی دیکھا جاسکتا تھا۔

(مطلب یہ کہ رات کا کوئی نہ کوئی حصہ آپ نمازوں میں گزارتے تھے)  
(شامل ترمذی)

⑨۳ سیدہ عائشہ صدیقہؓ فرماتی ہیں کہ:

رسول اللہ صلی اللہ علیہ وسلم ہر پیر اور جمعرات کے دن روزہ رکھنے کا اہتمام فرمایا کرتے تھے۔

(شامل ترمذی)

⑨۴ حضرت ابو صالحؓ کہتے ہیں کہ:

میں نے سیدہ عائشہ اور سیدہ ام سلمہؓ سے پوچھا کہ رسول اللہ صلی اللہ علیہ وسلم کے نزدیک کونسا عمل زیادہ پسندیدہ تھا؟  
دونوں نے جواب دیا کہ:

جس عمل پر مداومت (پابندی) ہو خواہ وہ عمل چھوٹا کیوں نہ ہو۔  
(شامل ترمذی)

۱۔ حضرت ابو ہریرہؓ فرماتے ہیں کہ رسول اللہ صلی اللہ علیہ وسلم نے ارشاد فرمایا

پیر و جمعرات کے دن بندوں کے اعمال حضور رب العزت میں پیش ہوتے ہیں میرا دل چاہتا ہے کہ میرے اعمال روزے کی حالت میں پیش ہوں۔

ایک اور حدیث میں یہ بھی تصریح ہے کہ پیر و جمعرات کے دن اللہ تعالیٰ ہر مسلمان کی مغفرت کر دیا کرتے ہیں مگر جن دو مسلمانوں میں قطع قلع ہے ان کے متعلق ارشاد ہوتا ہے کہ انہیں ایسے ہی رہنے دو جب تک کہ یہ آپس میں صلح صفائی نہ کر لیں۔

(نصاب بنوی شرح شامل ترمذی)

⑨۵ عبد اللہ بن ابی قیسؓ کہتے ہیں کہ میں نے سیدہ عائشہ صدیقہؓ سے رسول اللہ صلی اللہ علیہ وسلم کی قرأت کے بارے میں دریافت کیا کہ آپ نماز تہجد میں قرأت قرآن آواز (جہر) سے پڑھا کرتے تھے یا آہستہ؟

انہوں نے فرمایا کہ دونوں طرح کا معمول تھا۔ میں نے کہا اللہ کا شکر ہے جس نے ہمیں رسول اللہ صلی اللہ علیہ وسلم کی زندگی میں ہر طرح کی سہولت رکھی۔ (شامل ترمذی)

⑨۶ حضرت محمد باقرؓ کہتے ہیں کہ کسی نے سیدہ عائشہ صدیقہؓ سے دریافت کیا کہ آپ کے حجرے میں رسول اللہ صلی اللہ علیہ وسلم کا بستر کیسا تھا؟ (یعنی کس قسم کا تھا)

انہوں نے فرمایا آپ کا بستر چمڑے کا تھا جس میں کھجور کے درخت کی چھال بھری ہوئی تھی۔ اسی طرح سیدہ حفصہؓ سے کسی نے یہی سوال کیا تھا تو انہوں نے فرمایا ایک ٹاٹ تھا جسکو وہ میرا کر کے ہم بچھا دیا کرتے تھے ایک دن مجھے خیال آیا کہ اگر اس بستر کو چوبیسرا کر کے بچھا دیا جائے تو زیادہ آرام دہ ہو جائے گا۔ چنانچہ میں نے ایسے ہی کر دیا۔

رسول اللہ صلی اللہ علیہ وسلم نے صبح کو دریافت فرمایا میرے بچے رات کیا چیز بچھائی گئی تھی؟ میں نے تفصیل بیان کر دی۔

آپ نے فرمایا اس بستر کو اپنے سابقہ حال پر ہی رہنے دو اس کی نرمی نے تہجد کی نماز سے غافل کر دیا۔

(شامل ترمذی)

⑨۷ حضرت انسؓ کہتے ہیں کہ ایک عورت نے رسول اللہ صلی اللہ علیہ وسلم سے عرض کیا مجھے آپ سے تنہائی میں کچھ ضروری بات کرنی ہے آپ نے ارشاد فرمایا کسی عام راستہ پر بیٹھ جاؤ میں وہیں آکر بات سن لوں گا۔ (شامل ترمذی)

⑨۸ حضرت انسؓ فرماتے ہیں کہ صحابہ کرام کے قلوب میں رسول اللہ صلی اللہ علیہ وسلم سے زیادہ باعزت اور محبوب اور کوئی شخصیت نہ تھی، اس کے باوجود وہ حضرات رسول اللہ صلی اللہ علیہ وسلم کو تشریف لاتا دیکھ کر کھڑے نہ ہوتے تھے۔ یہ اس لئے کہ آپ کو اپنے لئے اس طرح کھڑا ہونا پسند نہ تھا۔ (صحابہ کرام آپ کی مرضی کو پورا کرنا چاہتے تھے اور اپنے تقاضے اور جذبات دبایا کرتے تھے)

(شامل ترمذی)

⑨۹ حضرت حسینؓ نے اپنے والد سیدنا علیؓ سے دریافت کیا کہ رسول اللہ صلی اللہ علیہ وسلم کا اپنے ہم نشینوں کے ساتھ کیا معاملہ تھا؟ سیدنا علیؓ نے فرمایا

رسول اللہ صلی اللہ علیہ وسلم نے اپنے ساتھیوں کے ساتھ تین باتوں میں اپنے آپ کو بالکل علیحدہ کر رکھا تھا۔  
جھگڑے سے، تکبر سے، بیکار باتوں سے،  
اور تین باتوں سے لوگوں کو بچا رکھا تھا  
نہ کسٹ کی مذمت یا برائی فرماتے تھے، نہ کسٹ کو عیب لگاتے تھے، نہ کسٹ کے عیب  
تلاش کرتے تھے۔

آپ صرف وہی کلام فرماتے تھے جو اجر و ثواب کا باعث ہو۔  
اشناہ گفت گو کسی کی بات کو قطع نہ فرماتے کہ دوسرے کی بات کاٹ کر اپنی  
بات شروع کریں  
بلکہ بات کرنے والے کی بات مکمل ہونے کے بعد اپنی بات فرماتے،  
(اشناہ ترمذی)

سیدہ عائشہ صدیقہ فرماتی ہیں کہ  
آپ ہدیہ قبول فرمایا کرتے تھے اور اس پر بدلہ بھی دیا کرتے تھے  
ایک روایت میں یہ بھی اضافہ ہے کہ  
یہ سے زیادہ بہتر بدلہ عنایت فرمایا کرتے تھے۔  
(اشناہ ترمذی)

⑤ امام ترمذی نے ایک روایت نقل کی ہے کہ

ایک مرتبہ آپ کی خدمت میں نوے ہزار درہم ہدیہ آئے آپ نے ایک چٹائی پر  
ڈلوادیئے اور وہیں پر سارے درہم تقسیم فرمادیئے، ختم ہونے کے بعد ایک ضرورت مند  
آیا اور درہم طلب کیا۔  
آپ نے ارشاد فرمایا

میرے پاس تو اب کچھ بھی نہ رہا البتہ تم میرے نام سے قرض لے لو جب میرے  
پاس گنجائش ہوگی میں ادا کر دوں گا۔  
سیدنا عمرؓ نے عرض کیا  
یا رسول اللہؐ آپ کے پاس جو کچھ بھی تھا آپ نے دے دیا ہے اور جو چیز آپ کے  
ہاتھ میں نہیں ہے اللہ تعالیٰ نے آپ کو اس کا پابند نہیں کیا ہے، آپ ایسی رحمت کیوں  
اختیار فرماتے ہیں؟

حضرت عمرؓ کا یہ مشورہ آپ کو ناگوار گذرا  
ایک انصاری صحابی نے عرض کیا  
یا رسول اللہؐ!

آپ کا جس قدر جی چاہے خرچ کیجئے اور عرش کے مالک سے کمی کا اندیشہ نہ کیجئے  
رسول اللہ صلی اللہ علیہ وسلم کو انصاری کی یہ بات بہت پسند آئی  
آپ نے تبسم فرمایا جس کا اثر چہرہ اقدس پر ظاہر ہوا، پھر ارشاد فرمایا اللہ تعالیٰ  
نے مجھے اسی بات کا حکم دیا ہے۔  
(اشناہ ترمذی)

حضرت ابو ہریرہؓ فرماتے ہیں کہ  
ایک موقع پر رسول اللہ صلی اللہ علیہ وسلم نے سیدنا بلالؓ سے فرمایا تھا  
أَفْعَنْ يَا بِلَالُ وَلَا تَخْشَ مِنْ ذِي الْعَرْشِ إِقْلًا، الحدیث  
اے بلال خرچ کیا کر اور عرش کے مالک سے کمی کا اندیشہ نہ کر،  
(حفظاں بیوی)

سیدنا بلالؓ، رسول اللہ صلی اللہ علیہ وسلم کے گھریلو اخراجات کے منتظم تھے۔

﴿۱۰﴾ زید بن سعنہ جو بہت بڑے یہودی عالم و فاضل تھے اسلام لانے کے بعد اپنا قصہ اس طرح بیان کرتے ہیں کہ:

نبوت کی علامتوں میں (جو پہلی آسمانی کتابوں میں لکھی ہوئی تھیں) کوئی بھی ایسی علامت باقی نہیں رہی جس کو میں نے نبی کریم صلی اللہ علیہ وسلم کی ذات اقدس میں دیکھا نہ ہو۔

البتہ دو علامتیں ایسی رہ گئی تھیں جن کے تجربہ کی نوبت ابھی تک پیش نہ آئی تھی۔

ایک تو یہ علامت کہ آپ کا صبر و ضبط آپ کے غصہ پر غالب ہوگا۔ دوسری علامت یہ کہ آپ کے ساتھ جو کوئی بھی جہالت کا برتاؤ کرے گا اسے قدر آپ کا ضبط و تحمل اور زیادہ ہوتا جائے گا۔

میں ان دونوں علامتوں کے امتحان کا موقع تلاش کرتا رہا اور آپ کی خدمت میں اپنی آمد و رفت بڑھاتا رہا،

ایک دن آپ اپنے حجرے سے باہر تشریف لائے، حضرت علیؓ آپ کے ساتھ تھے ایک دیہاتی شخص آیا اور عرض کیا

یا رسول اللہ! میری قوم مسلمان ہو چکی ہے اور میں نے قوم سے کہا تھا کہ مسلمان ہو جاؤ تو بھرپور رزق تم کو ملے گا،

اور اب یہ حالت ہے کہ گاؤں میں قحط پڑ گیا، مجھے یہ اندیشہ ہے کہ قوم اسلام سے نکل نہ جائے۔

اگر آپ قوم کی اعانت و مدد فرمادیں تو اندیشہ دور ہو سکتا ہے

زید بن سعنہ کہتے ہیں کہ آپ نے حضرت علیؓ کی جانب نظر کی تو حضرت علیؓ نے

عرض کیا،

یا رسول اللہ! اس وقت تو ہمارے پاس کچھ بھی نہیں ہے۔

اس پر میں (زید بن سعنہ) نے کہا محمد (صلی اللہ علیہ وسلم) اگر آپ فلاں شخص کے باغ کی اتنی کھجوریں مقررہ وقت پر مجھے دیدیں تو میں اس کی پیشگی قیمت اکبھی دیتا ہوں، اس سے آپ اس دیہاتی مسلمان کی مدد فرمادیں۔

آپ نے ارشاد فرمایا یہ تو نہیں ہو سکتا البتہ باغ کی تعیین کرو تو میں تم سے معاملہ کر سکتا ہوں

زید کہتے ہیں میں نے اس شرط کو قبول کر لیا اور کھجوروں کی قیمت اتنی مثقال سونا (ایک مثقال ساڑھے چار ماشہ کا) ہوتا ہے اس طرح اکیس تولہ سونا، آپ کو دے دیا آپ نے وہ سونا اس دیہاتی مسلمان کے حوالہ کر دیا اور فرمایا کہ

انصاف کے ساتھ اس کی تقسیم کرو تاکہ قوم کی ضرورت پوری ہو جائے اس کے بعد زید بن سعنہ کہتے ہیں کہ

جب کھجوروں کی ادائیگی کے وقت میں دو تین یوم باقی تھے میں آپ کے پاس آیا اس وقت حضرت ابو بکرؓ و حضرت عمرؓ و حضرت عثمانؓ آپ کے پاس تھے میں آئے ہی آپ کے کرتے اور چادر کو پکڑ کر نہایت ترش روئی سے کہا

اے محمد (صلی اللہ علیہ وسلم) تم میرا قرض ادا نہیں کرتے خدا کی قسم! میں تم سب اولاد عبدالمطلب کو خوب جانتا ہوں سب کے سب بڑے نادہندہ قسم کے لوگ ہو، تم سے کیا توقع کی جا سکتی ہے؟

حضرت عمرؓ نے اس وقت مجھ کو تیز لگا ہوں سے دیکھا اور کہا  
اودھا کے دشمن ایہ بکواس کیا ہے؟

اللہ کی قسم!

اگر مجھ کو رسول اللہ صلی اللہ علیہ وسلم کی ناراضگی کا اندیشہ نہ ہوتا تو اس وقت  
تیری گردن اڑا دیتا

زید بن سعنہ کہتے ہیں کہ

اس وقت رسول اللہ صلی اللہ علیہ وسلم نہایت سکون سے مجھ کو دیکھ رہے تھے  
اور تبسم فرما رہے تھے

پھر حضرت عمرؓ سے فرمایا

اے عمرؓ!

تم دھمکی دینے کے بجائے اس کو خوش اخلاقی برتنے کی ہدایت کرتے اور مجھ کو  
اس کا حق ادا کرنے کی تلقین کرتے

تمہاری اس تفہیم کے ہم دونوں زیادہ محتاج تھے۔

بہر حال زید کو اپنے ساتھ لے جاؤ

اور اس کا حق ادا کر دو

اور تم نے جو اس کو ڈانٹا و دھمکایا ہے اس کے بدلہ میں بیس صاع (تقریباً  
دو من کھجوریں) مزید اضافہ کر کے دو

زید بن سعنہ کہتے ہیں کہ

حضرت عمرؓ مجھے لے گئے اور میرا قرضہ اور بیس صاع کھجوریں دیدیں  
میں نے پوچھا

یہ بیس صاع زائد کس لئے دیئے جا رہے ہیں؟

حضرت عمرؓ نے فرمایا  
رسول اللہ صلی اللہ علیہ وسلم کا یہی حکم ہے

پھر میں نے کہا

اے عمرؓ!

تم مجھے جانتے ہو میں کون ہوں؟

انہوں نے فرمایا

نہیں!

میں نے کہا

میں زید بن سعنہ ہوں

حضرت عمرؓ نے پوچھا

وہی جو یہودیوں کا بڑا عالم ہے؟

میں نے کہا

ہاں! وہی ہوں

پھر حضرت عمرؓ نے کہا

اے زید!

تم اتنے بڑے عالم ہو کر رسول اللہ صلی اللہ علیہ وسلم کے ساتھ ایسا برتاؤ کرتے ہو،

میں نے کہا

اے عمرؓ!

علامات نبوت میں سے دو علامتیں ایسی رہ گئیں تھیں جن کا اب تک مجھے تجربہ

کرنے کا موقعہ نہ ملا تھا

ایک یہ کہ آپ کا ضبط و تحمل آپ کے غصہ پر غالب ہوگا

دوسرے یہ کہ آپ کے ساتھ سخت جہالت کا برتاؤ آپ کے تحمل کو اور زیادہ کریگا  
اب میں ان دو علامتوں کا بھی تجربہ کر لیا ہے لہذا تم کو اپنے اسلام لانے کا گواہ بناتا ہوں  
اور میری کل جائیداد کا نصف حصہ امت محمدیہ کے لئے صدقہ ہے۔  
پھر یہ رسول اللہ صلی اللہ علیہ وسلم کی خدمت میں آئے اور آپ کے ہاتھ پر  
بیعت کی۔

اسلام لانے کے بعد زید بن سہل سے غزوات میں شریک ہوئے آخر کار  
غزوہ تبوک ۹ھ میں شہید بھی ہو گئے۔ رضی اللہ عنہ وارضاه  
(خصائل نبوی شرح شمائل ترمذی)  
وَصَلَّى اللَّهُ عَلَى سَيِّدِنَا مُحَمَّدٍ النَّبِيِّ الْأُمِّيِّ وَعَلَى آلِهِ  
وَصَحْبِهِ أَجْمَعِينَ

خاکبائے مصطفیٰ

خادم الکتاب السنہ

محمد عبدالرحمن

استاذ حدیث و تفسیر حال مقیم جدہ

(سعودی عرب)

فون نمبر

6896059

## نصیحت شیخ فرید الدین شکر گنجؒ

وقت سحر وقت مناجات ہے	خیزد راتوں وقت کہ برکات ہے
نفس مباد کہ بجوید تڑا	خُشپ چرخیزی کہ ابھی رات ہے
بادم خود ہمد ہمشیار باش	صحبت اغیار بُوری بات ہے
باتن تنہا چہ روی زیں زیں	نیک عمل کن کہ وہی بات ہے
پندِ شکر گنج بدیل و جاں شنو	ضائع مکن عمر کہ ہیہات ہے

کتاب نقوش سلیمانی ص ۴۲

علامہ سلیمان ندویؒ

# نقشہ نعلین شریفین

## صلی اللہ علیہ وسلم

